

محمد رسول اللہ ﷺ

جنگ کے میدان میں



تالیف

حضرت مولانا فضل محمد یوسف زئی صاحب
استاذ الحدیث جامعۃ العلوم الاسلامیہ بنوری ٹاؤن

ماکتبہ ایمان و یقین



مَسْئَلَاتُ اللَّهِ

جنگ کے میدان میں

مؤلف

مولانا فضل محمد یوسف زنی صاحب مدظلہ العالی

استاذ الحدیث جامعۃ العلوم الاسلامیۃ علامہ بنوری ٹاؤن کراچی

ناشر:

مکتبہ ایمان و یقین

جملہ حقوق بحق ناشر محفوظ ہیں

نام کتاب:	محمد رسول اللہ ﷺ جنگ کے میدان میں
مصنف:	مولانا فضل محمد لویٹف زنی صاحب ایم ایف
تعداد:	گیارہ سو
طباعت:	اوّل
سن اشاعت:	مئی ۲۰۱۱ء بمطابق جمادی الثانی ۱۴۳۲ھ
باہتمام:	غفران اللہ جان بنوی
ناشر:	مکتبہ ایمان و یقین (فون: 0333-7993963)


ملنے کے پتے

اسلامی کتب خانہ، بنوری ٹاؤن کراچی	دارالاشاعت، اردو بازار کراچی
مکتبہ الرازی، بنوری ٹاؤن کراچی	قدیمی کتب خانہ، اردو بازار کراچی
منظہری کتب خانہ، گلشن اقبال بلاک ۲، کراچی	مکتبہ رشیدیہ، سرکی روڈ کوسٹہ
مکتبہ عبداللہ بن مبارک	المکتبۃ المنصور، راولپنڈی
ضیاء بک سیلر، میر علی	اسلامی کتب خانہ، چوک بازار بنوں
ممتاز کتب خانہ، پشاور	علمی کتب خانہ، میران شاہ

صفحہ نمبر	مضامین	صفحہ نمبر	مضامین
۳۰۷	معان میں صحابہ کرامؓ کا مشورہ	۲۷۴	شیر خدا علی المرتضیٰؑ میدان کارزار میں
۳۰۹	دونوں فوجوں کا آمناسامنا	۲۸۲	حضرت زبیرؓ اور یاسر کافر کا مقابلہ
۳۱۰	میدان موتہ میں گھسان کی جنگ	۲۸۳	قلعہ طح اور سلام کی فتح
۳۱۱	آنحضرتؐ میدان جنگ منظر دیکھ رہے ہیں	۲۸۵	غنائم خیبر کی تفصیل
۳۱۲	محبوب رسولؐ اور عاشق رسولؐ حضرت زید گھسان میں	۲۸۵	کنانہ بن ربیع کا دھوکہ اور موت
۳۱۶	حضرت جعفر طیارؓ جنگ موتہ کے کارزار میں	۲۸۷	شہداء خیبر اور دیگر واقعات
۳۲۳	حضرت عبداللہ بن رواحہؓ شوق شہادت میں	۲۸۸	نتائج جنگ
۳۲۸	سیف اللہ خالدؓ میدان جنگ میں	۲۹۱	باب پنجم: جنگ موتہ
۳۳۳	میدان موتہ میں کچھ اور معرکے	۲۹۳	مقام موتہ کا محل وقوع
۳۳۷	مدینہ منورہ میں شہداء کی خبر کا پہنچنا	۲۹۶	سریہ موتہ کو غزوہ کیوں کہتے ہیں؟
۳۳۳	باب ششم: فتح مکہ	۲۹۸	۸ھ جنگ موتہ کے اسباب
۳۳۵	مکہ مکرمہ کے مختلف نام	۲۹۹	مدینہ منورہ سے لشکر اسلام کی روانگی
۳۳۵	مکہ مکرمہ کا محل وقوع	۳۰۰	حضور اکرمؐ کی وصیت و نصیحت
۳۳۶	مکہ مکرمہ کی فضیلت	۳۰۱	بہادر اسلام حضرت عبداللہ بن رواحہؓ کا جذبہ جہاد
۳۳۷	فتح اعظم فتح مکہ کے اسباب	۳۰۲	جہاد میں تھوڑی سی تاخیر بھی موجب نقصان
۳۵۰	در بار نبویؐ میں نقض عہد کی اطلاع	۳۰۳	شہادت کی تمنا
۳۵۲	ابوسفیان مدینہ میں امن تلاش کر رہا ہے	۳۰۵	لشکر اسلام معان کی طرف بڑھ رہا ہے
۳۵۶	ابوسفیان کی واپسی	۳۰۶	لشکر اسلام کے مقابلے کیلئے لشکر کفار.....

باب پنجم

جنگِ موٹ



مقام موتہ کا محل وقوع

علامہ یاقوت حموی معجم البلدان، ج: ۵، ص: ۲۱۹ پر لکھتے ہیں کہ ”موتہ“ میم مضموم اور واو مہوزہ، ساکنہ اور پھرتا کے ساتھ پڑھا جاتا ہے، امام لغت علامہ ثعلب کا کہنا ہے کہ یہ لفظ ہمزہ کے بغیر، موتہ، جنون اور دیوانگی کے معنی پر ہے اور جس شہر میں حضرت جعفر و غیرہ شہید ہو گئے تھے وہ ہمزہ کے ساتھ موتہ ہے، علامہ لیبائی فرماتے ہیں کہ موتہ غشی کے مانند ایک کیفیت کو کہتے ہیں اور ہمزہ کے ساتھ موتہ، شام کی حدود میں بلقاء کے دیہاتوں میں ایک گاؤں کا نام ہے بعض نے کہا کہ، موتہ، مشارف شام کے علاقوں میں ایک علاقہ ہے اسی علاقے کی طرف مشرفی تلواریں منسوب ہیں ایک شاعر نے اپنے شعر میں اسی کی طرف اشارہ کیا ہے۔

ابى اللہ للشم الانوف كانها

صوارم يجعلوها بموتة صيقل

یعنی اللہ تعالیٰ نے اونچی ناکوں کو ہر قسم کی ذلت سے محفوظ رکھا ہے گویا یہ ناکیں ایسی تیز دھار ہیں جس کو مقام موتہ کے مانجنے والے نے مانجھا ہے، حضرت حسان نے بھی اپنے شعروں میں موتہ کا ذکر کیا ہے فرماتے ہیں۔

فَلَا يَتَّبِعُنَّ اللَّهُ قَتْلَى تَتَابَعُوا

بِمَوْتَةٍ مِنْهُمْ ذُو الْجَنَاحَيْنِ جَعْفَرُ

وَزَيْدٌ وَعَبْدُ اللَّهِ هُمْ خَيْرُ عُصْبَةٍ

تَوَاصَوْا وَأَسْبَابُ الْمَنِيَّةِ تَنْظُرُ

یعنی اللہ تعالیٰ ان مقتولین پر رحم فرمائے جو مقام موتہ میں پے در پے شہید ہوئے جن میں دو پروں والا حضرت جعفرؓ تھے اور حضرت زیدؓ اور حضرت عبداللہؓ بھی تھے۔ یہ ایک بہترین جماعت تھی جنہوں نے ایک دوسرے کو وصیت کی جبکہ موت کے اسباب دیکھ رہے تھے۔

علامہ مہلبی فرماتے ہیں کہ ”ماب“ اور ”اذرح“ علاقہ شراة کے دو بڑے شہر ہیں اور اذرح سے

بارہ میل کے فاصلے پر ایک جگہ ہے جو موتہ کے نام سے مشہور ہے جہاں حضرت جعفرؓ کی قبر ہے۔
(اتھی الکلام یا قوت حوی)

علامہ ابن حجر فتح الباری ج ۷ ص ۴۱۲ پر فرماتے ہیں موتہ میم کے ضمہ اور واو ساکنہ کے ساتھ ہے، مبردا اور اکثر نقل کرنے والوں کے ہاں ایسا ہی ہے بعض نے ہمزہ کے ساتھ بتایا ہے جیسا ثعلب اور جوہری کا خیال ہے، ابن اسحاق فرماتے ہیں کہ یہ بلقاء کے قریب ہے اور دیگر حضرات کہتے ہیں موتہ بیت المقدس سے دو مرحلہ کے فاصلہ پر ہے۔

حضرت مولانا جسٹس محمد تقی عثمانی صاحب کا مشاہدہ

وفاقی شرعی عدالت کے سابق جج جسٹس محمد تقی عثمانی دامت برکاتہم نے ”جہاں دیدہ“ میں اپنے سفر کی روئیداد میں میدان موتہ کا تذکرہ انتہائی دلچسپ انداز سے کیا ہے چونکہ نہایت عمدہ اور بہت معلوماتی ہے اس لئے پوری عبارت ہدیہ ناظرین کرتا ہوں فرماتے ہیں: اصحاب کہف کے اس غار سے ہمارا ارادہ موتہ جانے کا تھا اور وہاں سے سیدھے دمشق جانا چاہتے تھے اس لئے ملک افضل صاحب عمان ہی میں رک گئے اور ہمیں اس سڑک تک لے گئے جو سیدھی موتہ جاتی تھی انہوں نے بتایا کہ اگر چہ وہ اس راستے سے کبھی موتہ نہیں گئے لیکن انہیں معلوم ہے کہ یہ سڑک سیدھی موتہ جاتی ہے اور اندازہ یہ ہے کہ یہاں سے موتہ کا فاصلہ ۵۰، ۶۰ کلومیٹر کے قریب ہوگا، اسی اندازے پر اعتماد کرتے ہوئے ہم نے اس سڑک پر سفر کرنا شروع کر دیا، خیال یہ تھا کہ دو پہر یا سہ پہر تک ہم وہاں سے فارغ ہو کر دمشق کی طرف روانہ ہو جائیں گے لیکن جب اس سڑک پر سفر شروع کیا تو یہ سفر لمبا ہوتا چلا گیا، راستے میں بے شمار بستیاں اور قصبے گذرتے رہے، بہت چلتے کے بعد ہم نے مقامی حضرات سے راستے کی تصدیق کرنا چاہی تو لوگوں نے کہا واقعاً یہ سڑک سیدھی موتہ جا رہی ہے لیکن فاصلے کا صحیح اندازہ کسی کو نہیں تھا، جب کسی شخص سے موتہ اور اسکی قریبی بستی مزار کے بارے میں پوچھو، تو وہ کہتا ہے، دُغری، یعنی سیدھے چلتے جاؤ غالباً یہ ترکی لفظ ہے۔ ایک صاحب نے اس پر یہ بھی اضافہ کر دیا کہ ”لاہیک ولاہیک“، میں یہ جتنی زبان بالکل نہیں سمجھ سکا تو قاری بشیر احمد صاحب نے تشریح کی کہ اسکا مطلب ہے کہ ”لاہکذا ولاہکذا“، یعنی نہ ادھر نہ ادھر بس سیدھے چلے جاؤ۔ چنانچہ

ہم سیدھے چلتے رہے لیکن تھوڑی دیر بعد یہ سڑک، آباد میدانی علاقوں سے ہٹ کر پہاڑی علاقے میں داخل ہونے لگی اور دیکھتے ہی دیکھتے ایک بہت اونچے پہاڑ پر چڑھنا شروع ہو گئی۔ یہ پہاڑی راستہ بڑا پیچ دار بھی تھا اور خطرناک بھی، جگہ جگہ ایسے اندھے موڑ سامنے آتے کہ چند گز کے بعد سڑک نظروں سے غائب ہو جاتی تھی اور ہر موڑ کے بعد گاڑی مزید بلندی پر چڑھ جاتی، یہاں تک کہ اللہ اللہ کر کے پہاڑ کی چڑھائی اترائی ختم ہوئی تو ایک اور اس سے بھی اونچا سر بفلک پہاڑ سامنے آ گیا۔ دیکھا کہ ایک درمیانی ندی عبور کرنے کے بعد اب سڑک دوسرے پہاڑ پر چڑھ رہی ہے وہ دوسری چڑھائی پہلے سے بھی زیادہ خطرناک تھی اور اوپر پہنچ کر اندازہ ہوا کہ ہم شاید ہزار فٹ اوپر آ چکے ہیں۔

مسلّم پیچ دار چڑھائی عبور کرنے سے عطا الرحمن صاحب کو گاڑی چلاتے ہوئے کچھ چکر سا بھی آنے لگا تھا اسلئے چوٹی پر پہنچ کر ہم تھوڑی دیر کیلئے رک گئے، پہاڑ کے دونوں طرف دور پھیلی ہوئی وادیوں اور ان کے درمیان بہتے ہوئے چشموں کا بڑا دلکش منظر نظروں کے سامنے تھا۔ وادیوں میں چرتے ہوئے مویشی ریگتی ہوئی چیونٹیوں کی طرح نظر آرہے تھے۔ وہاں سردی بھی زیادہ تھی لیکن کھلی ہوئی دھوپ نے اس خنکی کو خوشگوار بنا دیا تھا اس حسین منظر اور پُر کیف فضا سے لطف اندوز ہونے کے ساتھ ساتھ یہ فکر بھی دامن گیر تھی کہ نہ جانے، موتہ ابھی کتنی دور ہے۔ ان جانے راستوں پر ابھی اور کون سی گھاٹیاں آنے والی ہیں اور ہم کب دمشق کے لئے روانہ ہو سکیں گے؟ اگر شام اسی علاقے میں ہو گئی تو رات کو بے وقت دمشق کا سفر مناسب بھی ہو گا یا نہیں؟ ان سوالات کے ساتھ ساتھ ذہن تقریباً چودہ سو سال پیچھے لوٹ گیا تین روز سے ہم لقمہ وودق صحراؤں، چشیل میدانوں اور سر بفلک پہاڑوں کا نظارہ کرتے آرہے تھے یہ سب ان مجاہدین اسلام کے راستے کی منزلیں تھیں جو انجانے راستوں پر ایمان کی مشعلیں روشن کرنے کے لئے نکلے تھے اور جن کے لئے یہ راستے صرف اجنبی ہی نہ تھے بلکہ ہر موڑ پر یہ خطرہ بھی تھا کہ یہ دشمن کی کوئی کمین گاہ نہ ہو، لیکن نہ ان کے عزم و استقلال کو کوئی پہاڑ جنبش دے سکا نہ راستے کی صعوبتیں انہیں ڈگمگاسکیں، وہ ہر مشکل سے مشکل راستے پر نعرہ تکبیر بلند کرتے ہوئے بڑھتے رہے، یہ کھٹن اور سنگلاخ چٹانیں ان کی راہ کا غبار بن کر ان کا منہ تکی رہ گئیں اور ان کے عزم و اثبات کا قافلہ منزلوں آگے نکل گیا۔

یہ غازی یہ تیرے پراسرار بندے جنہیں تو نے بخشا ہے ذوقِ خدائی
 دو نیم ان کی ٹھوکر سے صحرا و دریا سمٹ کر پہاڑ ان کی ہیبت سے رائی
 اس کو ہستان سے کسی طرح باہر نکلے تو پھر میدانی علاقہ شروع ہو گیا، یکے بعد دیگرے بہت سی
 بستیاں گذرتی رہیں ہم عمان یا دمشق سے روانہ ہونے کے بعد شاید ڈیڑھ سو کلومیٹر سفر طے کر چکے
 تھے اس کے بعد کہیں منزل مقصود کے آثار شروع ہوئے، لوگوں نے بتایا کہ اب موتہ قریب ہی ہے
 راستہ پوچھتے پوچھتے بالآخر ہم موتہ پہنچ ہی گئے، آج موتہ کے میدان کے شمال میں یونیورسٹی جامعہ
 موتہ ہی کے نام سے بنی ہوئی ہے، ہم نے گاڑی اس کے مرکزی دروازے پر کھڑی کی، اور لوگوں
 سے پوچھا تو انہوں نے موتہ کے میدان جنگ کا راستہ بتا دیا اس میدان کے شمالی کنارے پر کچھ
 بوسیدہ عمارتوں کے کھنڈر باقی ہیں اور ایک مجاور یہاں زائرین کی رہنمائی کے لئے موجود ہے شمال
 میں حد نظر تک ایک میدان پھیلا ہوا تھا جس میں جگہ جگہ نشیب و فراز نظر آتے تھے مجاور نے بتایا یہ
 میدان معرکہ موتہ کے وقت سے آج تک ایک ہی حالت میں ہے اور یہاں کبھی کوئی انقلاب تغیر
 نہیں آیا۔ (جہاں دیدہ، از ص: ۲۲۵ تا ۲۲۷)

مقام موتہ کے متعلق سمجھانے کی غرض سے میں نے اپنے قارئین کی ایک حد تک رہنمائی کی تاہم
 میں اس کتاب میں لفظ موتہ کو بغیر ہمزہ استعمال کرونگا، اب آئیے اور جنگ موتہ کے متعلق یہ بحث ملاحظہ
 فرمائیں کہ اس سریہ کو غزوہ موتہ کے نام سے کیوں یاد کیا جاتا ہے۔

سریہ موتہ کو غزوہ کیوں کہتے ہیں؟

یہ ایک فنی اور اصطلاحی بحث ہے جو شارحین، محدثین اور اہل تاریخ کے ہاں مسلمہ اصولوں کے تحت
 چلی آرہی ہے، وہ یہ کہ اسلامی معرکوں کے دو حصے رہیں ہیں ایک حصہ وہ ہے جس میں خود نبی اکرم ﷺ
 نے شرکت فرمائی ہے، محدثین، اور اہل تاریخ اس حصہ کو غزوہ کے نام سے یاد فرماتے ہیں۔ دوسرا حصہ
 وہ کہ جس میں حضور ﷺ نے بنفس نفیس شرکت نہیں فرمائی بلکہ آپ نے چھاپہ مارا انداز سے صحابہ ﷺ کا
 کوئی دستہ کسی مہم پر روانہ فرمایا ہے اس حصہ کو سز یہ کہتے ہیں کل غزوات جس میں آپ ﷺ نے خود
 شرکت فرمائی ہے (۲۷) ہیں اور کل سرایا جس میں آپ ﷺ نے شرکت نہیں فرمائی بلکہ صحابہ ﷺ کو

روانہ فرمایا اس کی تعداد (۵۶) ہے اب سوال یہ ہے کہ سریہ موتہ کو مذکورہ اصول کے تحت سریہ کہا جائے حالانکہ محدثین بلکہ خود امام بخاریؒ نے اس کو غزوہ کے نام سے یاد کیا ہے۔ بخاری میں ہیں:

باب غزوة مؤتة من ارض الشام

اسی طرح اہل تاریخ نے اس کو غزوہ کے نام سے ذکر کیا ہے۔ میں نے بڑی کوشش کی کہ اس سلسلہ میں کوئی ایسی تحریر مل جائے جو سلف صالحین کی کتابوں میں مذکور ہو اور اس میں اسکی وجہ بتائی گئی ہو چونکہ طویل مطالعے کی فرصت بھی نہیں ملی اور کوئی ایسی کتاب بھی نہیں ملی جو اس قسم کی بحث کو اٹھائے البتہ میرے ذہن میں دو توجیہات آئی ہیں اسی کو نقل کرتا ہوں۔ اس میں ایک توجیہ تو کتابوں میں بھی مل گئی۔

توجیہ اول: ابن حجرؒ نے فتح الباری میں سریہ کے متعلق ایک تفصیلی کلام کیا ہے اسی کا ترجمہ ملاحظہ فرمائیں۔ سریہ سین کے فتح اور راکے کسرہ اور یاء مشدودہ کے ساتھ لشکر کے اس ٹکڑے کا نام ہے جو کسی مقصد کے لئے لشکر سے الگ ہو کر رہ جائے اور پھر لوٹ کر لشکر میں شامل ہو جائے اور یہ تعداد کے لحاظ سے ایک سو سے لیکر پانچ سو تک ہوتا ہے اگر پانچ سو سے زائد ہو جائے تو وہ منسر کہلاتا ہے اور اگر آٹھ سو سے زائد ہو جائے تو اس کو جمیش کہا جاتا ہے۔ اگر چار ہزار سے لشکر بڑھ جائے تو اس کو جھفل کہتے ہیں اگر اس سے بھی زیادہ ہو جائے تو اس کو جمیش جزار کہتے ہیں اور خمیس بہت بڑے لشکر کو کہتے ہیں اور اگر سریہ سے کچھ لوگ الگ ہو جائیں تو اسے ”بعث“ کا نام دیا جاتا ہے اور دس یا اس سے زیادہ ہوں تو وہ ”خضیرة“ کہلاتا ہے اور چالیس کو ”عصبہ“ کہتے ہیں اور اگر تین سو تک پہنچ جائیں تو وہ ”منقب“ کہلاتا ہے اور اس سے زائد ہوں تو ”جرہ“ کے نام سے یاد کیا جاتا ہے اور ”کتیبہ“ اس لشکر کو کہتے ہیں جو بالکل ایک ساتھ ایک دوسرے سے جڑا ہوا کبھی منتشر نہ ہو۔ (فتح الباری ج ۸ ص ۴۶)

اس توجیہ کا خلاصہ یہ نکلا کہ سریہ کا اطلاق اس پر ہوتا ہے جس میں لوگوں کی تعداد پانچ سو سے زیادہ نہ ہو ورنہ پھر وہ سریہ نہیں رہے گا اور غزوہ موتہ میں لشکر کی تعداد تین ہزار تھی لہذا وہ غزوہ ہوا۔ توجیہ دوم: دوسری توجیہ میری سمجھ میں یہ آ رہی ہے کہ چونکہ غزوہ موتہ میں اللہ نے میدان کارزار کو حضور اکرم ﷺ کے سامنے کر دیا تھا اور آپ ﷺ مسجد نبوی سے پورے میدان اور پورا معرکہ ملاحظہ فرما رہے تھے گویا آپ خود بنفس نفیس اس معرکہ میں شریک رہے اس لئے اس کو غزوہ کہا گیا۔

۸۔ جنگ موتہ کے اسباب

پہلا سبب: جنگ موتہ کے آنے کا پہلا سبب تو وہی تھا جو اللہ تعالیٰ کا حکم تھا قاتلوہم حتی لا تکون فتنۃ یعنی ان کفار سے اس وقت تک لڑو کہ کہیں کسی جگہ کوئی فتنہ و فساد، کفر و شرک اور ظلم و بد امنی باقی نہ رہے کیونکہ جہاد فتنہ و فساد سے عالم کو پاک کرنے اور دین اسلام کو عام کرنے کا نام ہے: "الجهاد هو إخلاء العالم عن الفساد" (فتح القدير)

لہذا حضور اکرم ﷺ کے اکثر غزوات اقدامی رہے ہیں۔ دفاعی جنگیں تو بہت کم ہوئی ہیں جنگ احد اور جنگ خندق وغیرہ چند معرکے دفاعی تھے باقی تمام جنگیں اقدامی تھیں جو لوگ اپنے دین میں معذرت کی پالیسی اپناتے ہیں اور کہتے ہیں کہ اسلام نے صرف دفاعی جنگ کی ہے اور اقدم اسلام میں نہیں ہے یہ لوگ یا تو اسلام، قرآن و حدیث اور تاریخ اسلام سے بالکل واقف ہی نہیں یا تو ان کے اپنے کچھ مقاصد ہیں اس لئے وہ ان مقاصد کو پورا کرنے کے لئے اسلام اور تاریخ اسلام کو مسخ کر کے اس پر ظلم کرتے ہیں۔ دوسرا سبب: اس جنگ کا دوسرا سبب یہ تھا کہ صلح حدیبیہ کے بعد حضور اکرم ﷺ نے دنیا کے بادشاہوں کے نام دعوتی خطوط روانہ فرمائے تھے انہیں خطوط میں ایک خط "بصری" کے گورنر کے نام بھی لکھا تھا جو شام میں قیصر روم کی طرف سے اس علاقہ پر متعین تھا حضور اکرم ﷺ نے اپنا یہ مبارک نامہ اپنے ایک صحابی حضرت حارث بن عمیر ازدی کے توسط سے روانہ فرمایا۔ راستے میں ایک مغرور بااثر کافر شریحیل بن عمرو غسانی نے قاصد کو گرفتار کیا اور پھر بصری کے گورنر کے سامنے پیش کر دیا، بصری کے حاکم نے فوراً حضور اکرم ﷺ کے اس قاصد کو شہید کر ڈالا۔ حضور اکرم ﷺ کو جب اسکی اطلاع ملی تو آپ بہت غمگین ہوئے اور چونکہ قاصد کا قتل آج کل کی طرح اس وقت بھی ایک بین الاقوامی جرم سمجھا جاتا تھا اور اس وقت تو ایسی حرکت کو غیر اعلانیہ جنگ بھی تصور کیا جاتا تھا۔ حضور اکرم ﷺ ایسے بھی نہیں تھے کہ اپنے قاصد کے قتل پر خاموش رہتے جو اس طرح بے رحمی سے خالص ظلماً قتل کر دیا گیا اس وجہ سے آپ ﷺ نے مدینہ منورہ سے ایک لشکر ترتیب دیا تاکہ اس مغرور حاکم سے اپنے قاصد کا انتقام لے لیں۔ کیونکہ۔

زور بازو آزما شکوہ نہ کر صیاد سے

آج تک کوئی قفس ٹوٹا نہیں فریاد سے

مدینہ منورہ سے لشکر اسلام کی روانگی

جنگ کا پہلا مرحلہ

یہ پہلا موقع تھا کہ جزیرہ عرب سے باہر سرزمین شام میں لشکر اسلام کو روانہ کیا جا رہا تھا ابھی جزیرہ عرب بھی مکمل طور پر فتح نہیں ہوا تھا اور مکہ مکرمہ کی فتح بھی ابھی باقی تھی۔ ایسے حالات میں جزیرہ عرب سے باہر جنگ کا ایک نیا محاذ کھولنا اور شام و روم کی بڑی سلطنتوں سے ٹکر لینا کوئی آسان کام نہیں تھا لیکن چونکہ حضور اکرم ﷺ کے قاصد کو نہایت بے دردی سے شہید کر دیا گیا تھا اسلئے اس بڑے جرم کو نظر انداز نہیں کیا جاسکتا تھا۔

چنانچہ جمادی الاول ۸ھ نبی الملاحم اور رسول السیف ﷺ نے اپنے لے پاک بیٹے حضرت زید بن حارثہ کی ماتحتی میں تین ہزار کا لشکر جراتیار کر کے حاکم بصری کی سرکوبی کیلئے روانہ فرمایا تاکہ محمدی کھچار کے شیر، غسانی شہزادے کو انکی غداری اور ظلم و ستم کا مزہ چکھائیں۔ چنانچہ مدینہ منورہ میں دین اسلام کے پروانوں کا جم غفیر اکٹھا ہو گیا اور انکی روانگی کے انتظامات شروع ہو گئے۔ حضور اکرم ﷺ نے لوگوں کو حضرت حارثہ کی شہادت کا واقعہ سنایا۔ اصل قصہ یوں ہوا کہ حضرت حارثہ شام کی طرف رواں دواں تھے کہ راستے میں موتہ کے مقام پر سامنے شریح بن عمرو غسانی نمودار ہوا۔ اس نے پوچھا کہ اے شخص تو کہاں جا رہا ہے؟ حضرت حارثہ نے فرمایا میں شام جا رہا ہوں۔ اس نے کہا کہ شاید تم محمد کے قاصد ہو؟ حضرت حارثہ نے فرمایا ہاں، اس پر اس کافر نے حضرت حارثہ کو قید کر کے باندھ لیا اور پھر اسی طرح بندھی ہوئی حالت میں اسکو شہید کر ڈالا۔ یہ پہلا اور آخری قاصد تھا جو حضور اکرم ﷺ کی طرف سے سفارت کی مہم کے دوران مارا گیا۔ حضور اکرم ﷺ انتہائی غضب میں تھے۔ ظہر کی نماز کے بعد آپ ﷺ نے فی الفور تین ہزار مجاہدین کا لشکر تیار کر کے سفید جھنڈا حضرت زید کے ہاتھ میں دے دیا اور فرمایا کہ زید بن حارثہ اس لشکر کا امیر اور کمانڈر انچیف ہے اگر یہ مارا جائے تو پھر جعفر بن ابی طالب امیر اور کمانڈر ہوں گے اگر جعفر بھی مارا جائے تو پھر عبد اللہ بن رواحہ کمانڈر ہوں گے اگر یہ بھی مارا جائے تو پھر مسلمان اپنی مرضی سے کسی کو اپنا امیر مقرر کر لیں۔ اس موقع پر اس مجلس میں نعمان نام کا ایک یہودی بیٹھا تھا اور یہ گفتگو سن رہا تھا اس نے

کہا اے ابولقاسم! اگر آپ اللہ کے نبی ہیں تو جتنے لوگوں کا نام آپ نے لیا کہ اگر یہ مارا جائے، تو وہ لوگ قلیل ہوں یا کثیر سب مارے جائیں گے۔ کیونکہ بنی اسرائیل کے انبیاء کا یہ دستور رہا ہے کہ وہ جب کسی کو امیر مقرر کرتے اور پھر کہتے کہ اگر یہ مارا جائے تو اسکے بعد فلاں امیر ہوگا تو اس طرح اگر وہ سو آدمیوں کا نام بھی لیتے سارے کے سارے مارے جاتے۔ اسکے بعد یہ یہودی حضرت زید بن حارثہ کے پاس پہنچ گئے اور ان سے کہا کہ اگر آپ محمد ﷺ کو سچا نبی مانتے ہو تو یقیناً جائیں آپ کبھی بھی زندہ واپس نہیں آؤ گے حضرت زید نے فرمایا کہ میں گواہی دیتا ہوں کہ آپ ﷺ اللہ تعالیٰ کے سچے رسول اور نبی ہیں یہ ساری گفتگو مدینہ منورہ کے قریب مقام جُرف میں ہو رہی تھی اور مسلمان بالکل نکلنے کیلئے تیار بیٹھے تھے۔

حضور اکرم ﷺ کی وصیت و نصیحت

آپ ﷺ نے لشکر اسلام کے نکلنے سے پہلے چند وصیتیں اور نصیحتیں ارشاد فرمائیں ارشاد فرمایا کہ میں ان امیروں اور عام مسلمانوں کو یہ وصیت کرتا ہوں کہ ہر معاملہ میں خوف خداوندی اور تقویٰ مد نظر رکھا جائے میں تمہیں بھلائی کی وصیت کرتا ہوں اور ہر خیر کی تاکید کرتا ہوں پھر آپ ﷺ نے فرمایا:

”اغزو باسم اللہ فی سبیل اللہ فقاتلو امن کفر باللہ لاتغدروا ولا تغلوا ولا تقتلوا ولیدوا اذالقیتم عدوک من المشرکین فادعهم الی احدی ثلاث..... الخ“

یعنی بسم اللہ کر کے اللہ کے راستے میں جنگ کرو جو لوگ اللہ تعالیٰ کے منکر ہیں ان سے لڑو اور کبھی خیانت نہ کرو، اور نہ کسی سے دھوکہ کرو اور نہ کسی چھوٹے بچے کو قتل کرو، جب دشمن سے آسنا سامنا ہو جائے تو ان مشرکین کو تین باتوں کی دعوت دیدوان میں سے جو بات انہوں نے قبول کر لی تو پھر ان سے مت لڑو۔

سب سے پہلے ان کو اسلام میں داخل ہونے کی دعوت دو اگر انہوں نے اس کو قبول کر لیا تو پھر ان کے حقوق اور مسلمانوں کے حقوق یکساں ہوں گے، اگر قبول اسلام سے انہوں نے انکار کیا تو پھر جزیہ اور ٹیکس ادا کرنے کی دعوت دو، اگر انہوں نے اس سے بھی انکار کیا تو پھر اللہ تعالیٰ سے مدد مانگو اور ان سے لڑو، اگر تم نے کفار کے کسی قلعہ کا محاصرہ کر لیا اور انہوں نے اللہ تعالیٰ کے حکم کے مطابق قلعہ سے

اترنے کی پیش کش کی تو تم اللہ تعالیٰ کے حکم کی روشنی میں ان کے اترنے کو قبول مت کرو بلکہ اپنا حکم انکے سامنے رکھو کہ یہ ماننا پڑے گا یہ اسلئے کہ تمہیں کیا معلوم کہ اللہ تعالیٰ کا حکم ان میں تم پاسکتے ہو یا نہیں (اور تمہارا حکم تو واضح ہوگا) اور اگر تم نے کسی شہر یا قلعہ کے لوگوں کو محاصرہ میں لے لیا اور انہوں نے ارادہ کیا کہ تم ان کو اللہ تعالیٰ اور اسکے رسول کے نام کا وعدہ دو تو ایسا مت کرو بلکہ تم ان کو اپنی ذمہ داری اور اپنے باپ اور ساتھیوں کی ذمہ داری کا وعدہ کرو کیونکہ اگر تم نے فرض کر لو اس وعدہ اور ذمہ داری کی خلاف ورزی کی تو اپنی ذمہ داری کی خلاف ورزی اس سے بہتر ہے کہ تم اللہ تعالیٰ اور اسکے رسول کی ذمہ داری اور عہد کی خلاف ورزی کرو۔ حضور اکرم ﷺ کی انہیں وصیتوں کے سلسلہ میں خالد بن یزید مزید فرماتے ہیں کہ حضور اکرم ﷺ نے جب غزوہ موتہ کیلئے لشکر روانہ فرمایا تو آپ ﷺ نے ثنیۃ الوداع گھاٹی تک ان کو رخصت کیا وہاں پر حضور اکرم ﷺ کھڑے ہو گئے اور آپ ﷺ کے صحابہ ﷺ آپ ﷺ ارد گرد کھڑے رہے اس کے بعد آپ ﷺ نے ارشاد فرمایا: اللہ کا نام لیکر جہاد کرو، پس شام میں اللہ تعالیٰ اور اپنے دشمنوں سے جا کر لڑو، یاد رکھو تم وہاں ایسے لوگوں اور (پادریوں) کو پاؤ گے جو اپنے گرجاؤں اور عبادت خانوں میں کنارہ کش ہو کر بیٹھے ہیں تم ان سے تعرض نہ کرو البتہ وہاں تم کو ایسے لوگ بھی ملیں گے جن کے سروں میں شیطان نے اپنے گھونسلے بنا رکھے ہیں تم اپنی تلواروں سے ان گھونسلوں کا صفایا کرو لیکن کسی عورت یا دودھ پیتے بچے یا شیخ فانی بوڑھے کو قتل نہ کرو، کسی گھر کو نہ ڈھاؤ اور نہ کسی درخت کو کاٹو اور نہ سیلاب سے اس کو خراب کرو۔ (یعنی بغیر مجبوری یہ جائز نہیں)

بہادری اسلام عبد اللہ بن رواحہ رضی اللہ عنہ کا جذبہ جہاد

جنگ کا دوسرا مرحلہ

جب حضور اکرم ﷺ نے لشکر اسلام کو رخصت کیا اور پھر حضرت عبد اللہ بن رواحہ رضی اللہ عنہ کو رخصت کرنے لگے تو آپ ﷺ نے کہا کہ یا رسول اللہ! مجھے ایسی چیز بتادیں جس کو میں ہمیشہ کیلئے یاد رکھوں اور اس پر عمل کروں۔ حضور اکرم ﷺ نے فرمایا کہ تم ایک ایسے علاقے میں جانے والے ہو جہاں

نمازیں بہت ہی کم ہیں لہذا تم زیادہ سے زیادہ نماز پڑھا کرو اور سجدے کثرت سے کیا کرو۔ حضرت عبد اللہ بن رواحہؓ نے فرمایا کہ یا رسول اللہؐ! کچھ اور بھی بتادیں حضور اکرم ﷺ نے فرمایا کہ اللہ تعالیٰ کا ذکر کثرت سے کیا کرو کیونکہ ذکر اللہ میدان جہاد میں تیرے کام آئے گا۔ حضرت عبد اللہ کچھ دور جا کر دوبارہ واپس آگئے اور فرمانے لگے یا رسول اللہ! اللہ تعالیٰ طاق ہے اور طاق کو پسند فرماتا ہے آپ مجھے تیسری بات بتادیں حضور ﷺ نے فرمایا کہ اے ابن رواحہ! اس بات سے ہمت نہ ہارو کہ اگر تم نے دس برائیاں کیں کہ ایک نیکی کرو۔ راوی کا بیان ہے کہ جب لشکر کے نکلنے کا وقت آ گیا تو تمام صحابہ کرام ﷺ نے حضور اکرم ﷺ کے ان تین جرنیلوں کو بالخصوص سلام کر کے رخصت کیا عبد اللہ بن رواحہؓ رونے لگے۔ لوگوں نے پوچھا کہ اے ابن رواحہؓ کیوں روتے ہو؟ آپ نے فرمایا خدا کی قسم مجھے نہ دنیا سے محبت ہے اور نہ آپ لوگوں سے کوئی والہانہ عشق ہے لیکن میں نے رسول اکرم ﷺ کو یہ آیت پڑھتے سنا: ”وان منکم الا واردها كان على ربك حتما مقضيا“ یعنی تم میں سے ہر آدمی پر اللہ تعالیٰ کی طرف سے لازم ہے کہ وہ آدمی دوزخ پر گزرنے والا ہے۔ یہ امر خدا کے ہاں مقرر ہو چکا ہے تو مجھے معلوم نہیں کہ جہنم پر زور دے کے بعد صدور کیسے ہوگا؟ یعنی داخل ہونا تو لازم ہے اب پھر باہر آ کر نکلنا موجب تشویش ہے کہ اندر ہی نہ رہ جاؤں لہذا روتا ہوں۔

حضرت عبد اللہ بن رواحہؓ بہترین شاعر بھی تھے جب مسلمانوں نے ان سب کو رخصت کیا تو سب نے مجاہدین کے لئے اس طرح دعا مانگی۔ ”دفع اللہ عنکم و ردّکم صالحین غانمین“ اللہ تعالیٰ تم سے دشمن کو دفع کرے اور تمہیں صحیح سالم اور بھرپور مال غنیمت کے ساتھ کامیاب واپس لائے اس پر عبد اللہ بن رواحہؓ نے اشعار پڑھے۔

لِکُنْبِیْ اَسْأَلُ الرَّحْمٰنَ مَغْفِرَةً وَضَرْبَةَ ذَاتِ فَرْعٍ تَقْدِیْفِ الزَّبَدِ
میں واپس آنا نہیں چاہتا بلکہ اللہ تعالیٰ کی مغفرت اور اس کی راہ میں ایسے گہرے زخم چاہتا ہوں جو جھاگ کی طرح خون پھینکتے ہو۔

اَوْطَعْنَہٗ بَیْدِیْ حَرَّانَ مُجْهَرَةً بِحَرْبَةٍ تُنْفِذُ اِلَّا حُشَاءً وَالْکَبَدَا
یا کسی حرائی شخص کے ہاتھوں نیزے کا ایسا کاری وار چاہتا ہوں جو آنتوں اور جگر کے پار ہو جائے۔

حَتَّى يُقَالَ إِذَا مَرُّوا عَلٰى جَدِّىْ يَأْرَسِدُ لِلنَّبِيِّ مِنْ غَازٍ وَقَدْ رَشَدًا
یہاں تک کہ جب لوگ میری قبر کے پاس سے گزریں تو یہ کہیں واہ کیا غازی تھا اور کیسا کامیاب ہوا۔
جب لشکر بالکل چلنے کے لئے تیار ہو گیا تو حضرت عبد اللہ بن رواحہؓ حضور اکرم ﷺ کے قریب
آئے اور یہ شعر پڑھے۔

أَنْتَ الرَّسُولُ فَمَنْ يُحْرَمُ نَوَافِلَهُ وَالْوَجْهَ مِنْهُ فَقَدْ أَرَىٰ بِهِ الْقَدْرُ
آپ اللہ کے سچے رسول ہیں جو شخص آپ کے فیوض و برکات اور آپ کے منور چہرہ کے دیدار سے
محروم رہا یقیناً قضا و قدر نے اس کو ٹھکرا دیا۔

إِنِّي تَفَرُّمْتُ فَيْكَ الْخَيْرَ نَافِلَةً فِرَاسَةً خَالَفْتُ فَيْكَ الَّذِي نَظَرُوا
میں نے آپ کی ذات بابرکت میں بھر پور بھلائی محسوس کر لی اور میرا یہ احساس مشرکین کی نظر اور
احساس کے برعکس ہے۔

فَبَيَّتَ اللَّهُ مَا تَاكَ مِنْ حَسَنِ تَثْبِيتِ مُوسَىٰ وَنَصْرًا كَمَا الَّذِي نَصَرُوا
پس اللہ موسیٰ علیہ السلام کی طرح آپ کے محاسن کو قائم و دائم رکھے اور انبیاء سابقین کی طرح آپ
کی مدد فرمائے۔

اس کے جواب میں حضور ﷺ نے فرمایا: ”وَأَنْتَ فَتَبَيَّتَ اللَّهُ يَا ابْنَ رَوَاحَةَ“ اور اے ابن
رواحہ اللہ تعالیٰ تجھ کو ثابت قدم رکھے۔ حضور اکرم ﷺ نے عزت و عظمت کے اس لشکر کو خود رخصت
کیا آپ ان کے ساتھ باہر ثمیۃ الوداع مقام تک آگئے اور پھر اپنے شیروں اور لشکر اسلام کے
جانباڑوں اور حق و صداقت کے علمبرداروں کو اپنے دعائیہ کلمات کے ساتھ رخصت فرمایا اور خود
مدینہ منورہ واپس تشریف لائے اس موقع پر حضرت عبد اللہ بن رواحہؓ نے ایک شعر پڑھا۔

خَلَفَ السَّلَامَ عَلَىٰ أَمْرٍ وَّ دُعَاةٍ فِي النَّخْلِ خَيْرٌ مُّشِيحٍ وَ خَلِيلٍ
جس ہستی کو میں نے نخلستان میں الوداعی سلام کے ساتھ رخصت کیا تو پھر میں نے کہا، کیا ہی بہترین
رخصت کرنے والے تھے اور کیا ہی بہترین محبوب تھے۔

جہاد میں تھوڑی سی تاخیر بھی موجب نقصان ہے

غزوہ موتہ کیلئے اس عظیم لشکر کو حضور اکرم ﷺ نے جمعہ کے دن روانہ فرمایا تھا جب آپ ﷺ نے سب کو رخصت کیا تو حضرت عبداللہ بن رواحہؓ نے لشکر کو آگے بھیج دیا اور خود اس غرض سے رک گئے کہ مدینہ منورہ میں حضور اکرم ﷺ کے ساتھ آخری جمعہ ادا کر سکے کیا خبر آئندہ یہ دولت ہاتھ آئیگی کہ نہیں۔ جمعہ پڑھنے کے بعد جب حضور اکرم ﷺ کی نگاہ حضرت عبداللہ بن رواحہؓ پر پڑی تو آپ ﷺ نے پوچھا کہ آپ اپنے مجاہدین ساتھیوں سے کیوں پیچھے رہ گئے کیا میں نے تجھے صبح رخصت نہیں کیا تھا؟ حضرت عبداللہ بن رواحہؓ نے جواب دیا کہ یا رسول اللہ! میں نے یہ سوچا کہ آپ کے ساتھ جمعہ ادا کروں گا اور پھر جلدی جلدی اپنے ساتھیوں سے جا ملوں گا۔ حضور اکرم ﷺ نے فرمایا اگر تم دنیا کی تمام چیزوں کو اللہ کے راستے میں خرچ کر دو گے تب بھی ان لوگوں کی صبح کا ایک سفر اور اس کا ثواب حاصل نہیں کر سکو گے۔ پھر آپ ﷺ نے ارشاد فرمایا:

”لَعْدُوَةٌ فِي سَبِيلِ اللَّهِ أَوْ رَوْحَةٌ خَيْرٌ مِنَ الدُّنْيَا وَمَا فِيهَا“

اللہ کے راستے میں جہاد میں صبح کے وقت نکلنا یا شام کے وقت نکلنا دنیا و ما فیہا سے بہتر ہے۔ اس واقعہ سے واضح طور پر یہ بات معلوم ہوگئی کہ جہاد کے عمل میں تھوڑی سی تاخیر بھی کتنی نقصان دہ ہوتی ہے اور اس سے یہ بات واضح ہوگئی کہ حضرت عبداللہ بن رواحہؓ کو حضور اکرم ﷺ نے جنگ کیلئے روانہ کیا تھا اور وہ جہاد اور کفار سے مقابلہ کیلئے جا رہے تھے کوئی اور کام نہیں تھا۔

شہادت کی تمنا

حضرت عبداللہ بن رواحہؓ جاتے وقت یہ فیصلہ کر چکے تھے کہ انکو لوٹ کر واپس آنا نہیں ہے اور ان کو وہیں پر شہید ہونا ہے۔ انہوں نے دل سے اسکی تمنا بھی کی اور زبان سے اسکا ذکر بھی کیا اور مناجات میں اسکے لئے دعائیں بھی مانگیں۔ چنانچہ انہوں نے رات کے وقت اللہ تعالیٰ سے مناجات کے دوران یہ شعر پڑھے اور اپنے مستقبل کا نقشہ پیش کیا۔ دو شعر یہ ہیں۔

وَابِ الْمُسْلِمُونَ وَعَادِرُونِي

بِأَرْضِ الشَّامِ مُسْتَنْهَى الشَّوَاءِ

مسلمان واپس لوٹ گئے اور مجھے سرزمین شام کے دور دراز علاقوں میں چھوڑ گئے۔

هُنَالِكَ لَا أَبَالِي طَلَعَ نَخْلٍ

وَلَا نَخْلٍ أَنَسَافِلَهُ هَارِوَاءُ

مجھے وہاں نہ کھجور کے گھاہے کی پرواہ ہوگی اور نہ اس سکی پرواہ ہوگی کہ کھجور کے درخت سیراب ہیں یا نہیں۔

یہ اشعار سن کر خادم رونے لگا تو عبداللہ بن رواحہؓ نے فرمایا اے بیوقوف! تم کو کیا تکلیف ہو رہی ہے اگر مجھے اللہ نے شہادت عطا فرمائی اور میں دنیا کے غموں اور مصیبتوں سے نجات پالوں؟ اسکے بعد آپ نیچے اترے اور دو رکعت نفل پڑھے اور پھر شہادت کی طویل دعا مانگی اور پھر اپنے خادم سے فرمایا کہ انشاء اللہ اب شہادت ملے گی۔

لشکر اسلام معان کی طرف بڑھ رہا ہے

محمدی کھچار کے شیروں کا یہ قافلہ عزت و عظمت اور جذبہ جہاد سے سرشار مقابلہ کے لئے بالکل تیار مکمل اسلحہ بردار اپنے دین کے وفادار لواء بردار سرلیج رفتار کے ساتھ سرزمین شام کی طرف چل پڑا، بزرگوں، یتیموں اور بیواؤں کی دعائیں ان کے ساتھ تھیں۔ نبی اکرم ﷺ کی دعائیں اور تمنائیں انکے شامل حال تھیں اور نصرت خداوندی انکے قدم چوم رہی تھی۔ تین ہزار کا یہ لشکر جو ۸ھ کو مدینہ منورہ سے رخصت ہوا تھا وادیوں، دروں اور صحراؤں کو طے کرتا ہوا پیچ دار راستوں، دریاؤں اور پہاڑوں کو عبور کرتا ہوا اس مقام انتقام تک پہنچنا چاہتا تھا جہاں ظالموں نے حضور اکرم ﷺ کے ایک مظلوم سفیر کو شہید کر دیا تھا۔ یہ میدان موتہ ہی کا مقام تھا جہاں پر کچھ دیر بعد کسی بڑی جنگ کا معرکہ برپا ہونے والا تھا۔ وادی قری میں کچھ دن قیام کے بعد لشکر اسلام آگے بڑھا اور حدود شام میں داخل ہو کر مقام بلقاء کے اطراف میں حجازی سمت پر شہر معان میں جا اتر اور وہیں پر اگلے مرحلے کے متعلق آپس میں مشورہ ہونے لگا کیونکہ۔

مومن ہیں بہادر ہیں مجاہد ہیں نڈر ہیں

اسلام کی عظمت کے لئے سینہ سپر ہیں

لشکر اسلام کے مقابلہ کے لئے لشکر کفار آ رہا ہے

جنگ کا تیسرا مرحلہ

لشکر اسلام جب سے مدینہ منورہ سے چل پڑا تھا اسی وقت ہر قل کی حکومت کو پتہ چلا تھا کہ مسلمان لڑنے کیلئے نکل آئے ہیں، اس وجہ سے ہر قل نے بڑی تیاری کی جس کا اندازہ کسی کو بھی نہیں تھا کہ روما کی سلطنت جو سپر پاور کے نام سے مشہور تھی مسلمانوں کی اس قلیل فوج کو اتنی اہمیت دی گئی، ان تمام اندازوں کے برعکس ہر قل خود موضع ماب پر آ موجود ہوا اور ایک لاکھ کا عظیم رومی لشکر میدان میں مقابلہ کے لئے لاکھڑا کیا، وہاں پر قبائل لخم، جذام، بلقاء کے باشندے اور بہراء و بلحا کے علاقوں سے ایک مشترکہ لشکر بھی ایک لاکھ انسانوں پر مشتمل ہر قل کے لشکر سے آ کر شامل ہوا۔ اب دور دراز کے مسافروں، علاقہ سے ناواقفوں، تھکے ماندے صرف تین ہزار مجاہدوں کا مقابلہ ٹھیک ٹھاک اور تیار تجربہ کار دو لاکھ انسانوں سے ہے اللہ خیر کرے، مقابلہ بڑا سخت ہے مسلمان بہت کم ہیں دشمن کے نرغے میں ہیں اور اپنے مرکز سے بہت دور معرکہ برپا ہے مگر حوصلہ ہے، جذبہ ہے، شوق شہادت ہے، قربانی ہے، ولولہ ہے اور اپنے رب پر بھروسہ ہے اور پیارے نبی ﷺ کے حکم کی اتباع ہے آخر ایک جان ہی تو ہے بس دے دیں گے گھبراہٹ کیا ہے تردد کیا ہے پس و پیش کیا ہے؟ صرف اتنا فیصلہ ہے۔

ہم نے انکے سامنے اول تو جذبہ رکھ دیا
پھر کلیجہ رکھ دیا دل رکھ دیا سر رکھ دیا
جان دی دی ہوئی اسی کی تھی
حق تو یہ ہے کہ حق ادا نہ ہوا
جفا کی تیغ گردن وفا شعاروں کی
کٹی ہے برسر میدان مگر جھکی تو نہیں

معان میں صحابہ کرام رضی اللہ عنہم کا مشورہ

جب گلشن اسلام کے یہ بلبل مقام معان میں قیام پذیر ہوئے تو دو دن تک وہاں ٹھہرے رہے، چونکہ ایک نئی صورت حال سامنے پیش آئی تھی کہ دولاکھ کا بڑا لشکر بالکل لڑنے کیلئے تیار کھڑا تھا اس لئے صحابہ کرام رضی اللہ عنہم نے آپس میں مشورہ کیا کہ کیا کریں؟ بعض صحابہ کرام رضی اللہ عنہم نے یہ رائے دی کہ حضور اکرم ﷺ کی طرف ایک خطر روانہ کرنا چاہئے، جس میں ہم دشمن کی تعداد کی اطلاع حضور اکرم ﷺ کو دے دیں گے پھر حضور ﷺ یا مزید افراد اور کمک بھیج دیں گے یا ہمیں کوئی اور مشورہ دے دیں گے جس پر آئندہ عمل کریں گے اور ہمیں واپس بلا لیں گے یہ مشورہ جاری تھا کہ عبد اللہ بن رواحہ تشریف لے آئے اور اس طرح ولولہ انگیز تقریر کی۔

”اے بہادران اسلام! جس آرزو کے حاصل کرنے کیلئے تم مدینہ منورہ سے نکلے ہو، کیا آج اسی سے ڈر رہے ہو؟ آخر بتاؤ تو سہی! شہادت کے سوا تمہارا مقصد کیا ہے؟ آخر اسی شوق شہادت ہی نے تو تمہیں گھر سے نکال کر یہاں لا ڈالا، پھر گھبراہٹ یا مزید کمک کے انتظار میں جنگ سے پس و پیش کرنا عبث ہے تم کو معلوم ہے کہ ہم قلت یا کثرت کے بھروسہ پر نہیں لڑتے ہیں کیا تم نے نہیں دیکھا کہ بدر میں ہمارے پاس دو گھوڑے تھے اور احد میں ایک گھوڑا تھا، ہم نہ گھوڑوں کی بنیاد پر لڑتے ہیں اور نہ قلت و کثرت کی بنیاد پر، بلکہ ہم کو تو اپنے اس دین پر جان دینا اور لڑنا ہے جس کی وجہ سے اللہ تعالیٰ نے ہمیں عزت و عظمت عطا کی ہے اب جنگ کا انجام یا فتح ہے اور یا شہادت، اگر ہم غالب آگئے تو ہم سے ہمارے رب کا وعدہ ہے اور اگر شہادت ملی تو اس کا کیا کہنا، اپنے دوستوں کے ساتھ مل کر جنتوں میں مزے اڑائیں گے لہذا قدم آگے بڑھاؤ اور تقدیر خداوندی پر نظر رکھ کر میدان کارزار میں کود جاؤ“

اس تقریر سے لوگوں کی رگوں میں خون دوڑنے لگا، بدن میں حرارت و حمیت پیدا ہو گئی اور رگ شجاعت میں ہمت و حوصلہ اور مردانگی کا خون لہریں مارنے لگا اور اب ہر ایک کی یہ خواہش تھی کہ سب سے پہلا قدم میدان میں میرا ہو، خود حضرت عبد اللہ بن رواحہ نے اس مقام پر ایک طویل قصیدہ جذباتی اشعار کا پڑھا جس کے چند اشعار یہ ہیں۔

أَقَامَتْ لَيْلَتَيْنِ عَلَى مَعَانَ
فَاعْقَبَ بَعْدَ فِتْرَتِهَا جُمُومٌ

ہمارے گھوڑے موضع معان میں دو دن تک ٹھہرے رہے ستانے کے بعد ان کی رفتار پھر تیز ہو گئی۔

فَرُحْنَا وَالْجِيَادُ مُسَوَّمَاتٌ
تَنْفَسُ فِي مَنَاخِرِهَا سَمُومٌ

پس ہم ایسے عمدہ نشان مند گھوڑوں پر چلے کہ بوجہ گرمی انکے نتھنوں میں سانس آگ کی طرح گرم ہو رہی تھی۔

فَلَا وَابِي مَأَبٍ لَنَا تَيْنَهَا
وَإِنْ كَانَتْ بِهَا عَرَبٌ وَرُومٌ

اے مآب، اپنے باپ کی قسم، ہم ضرور تیری طرف آئیں گے اگرچہ تجھ میں عرب اور رومی آکھتے ہوں گے۔

فَعَبْنَا أَعْتَتَهَا فَجَاءَتْ
عَوَابِسَ وَالْغُبَارُ لَهَا يَرِيمٌ

پس ہم نے گھوڑوں کی لگا میں درست کر دیں تو وہ گھوڑے غصہ سے بھرے آگے بڑھے اور گرد و غبار ان سے ادھر ادھر دور ہو رہا تھا۔

فَرَاضِيَةُ الْمَعِيشَةَ طَلَّقَتْهَا
أَسْتَتْنَا فَتَنُكِحُ أَوْ تَتِيْمٌ

پس ہمارے نیزوں نے آرام کی زندگی کو طلاق دے دی اب وہ یا نکاح کر دیں گے اور یا رائٹر رہ جائیں گے۔

دونوں فوجوں کا آمناسامنا

جنگ کا چوتھا مرحلہ

حضرت عبداللہ بن رواحہؓ کی پُر جوش تقریر اور پُر عزم قصائد کے بعد لشکر اسلام معان سے بلقاء کے قریب مشارف پر جا اتر، یہ ایسی جگہ تھی جہاں لشکر اسلام اور لشکر کفار کا آمناسامنا ہوا کیونکہ ہرقل کی فوجیں بھی اس وقت مشارف تک آ پہنچی تھیں، اس مقام پر دشمن کی افواج نے کوشش کی کہ مسلمانوں پر حملہ کر دیں۔ دونوں طرف سے کسی بڑی جنگ کی تیاری ہو چکی تھی۔ مسلمان اپنے رب کی نصرت پر بھروسہ کئے ہوئے تھے جبکہ کفار اپنی جمعیت کے بل بوتے پر انتہائی مغرور دکھائی دے رہے تھے۔ حضرت ابو ہریرہؓ فرماتے ہیں کہ میں غزوہ موتہ میں شریک تھا میں نے دیکھا کہ کفار کی اتنی تعداد تھی جس کا تصور کرنا مشکل تھا۔ اسلحہ کو دیکھو تو ڈھیر لگا ہوا تھا، انسانوں کو دیکھو تو سمندر ٹھاٹھیں مار رہا تھا۔ ساز و سامان کو دیکھو تو عقل حیران رہ جاتی تھی۔ گھوڑوں کا الگ ایک ریوڑ تھا، وہ ٹھنڈ کے جھنڈ ادھر ادھر دوڑ رہے تھے۔ ریشم کو دیکھو تو انسان اور حیوان پر ریشم ہی ریشم نظر آ رہا تھا اور سونے چاندی کو دیکھو تو وہ الگ آنکھوں کو خیرہ کر رہا تھا۔ میں نے جب یہ منظر دیکھا تو میری نظر چکرانے لگی۔ اس موقع پر مجھے ثابت بن اقرمؓ نے فرمایا اے ابو ہریرہؓ! کیا ہو گیا؟ شاید آپ کو لوگوں کی تعداد زیادہ محسوس ہونے لگی؟ میں نے کہا ہاں بات یہی ہے۔ حضرت ثابتؓ نے فرمایا کہ آپ ہمارے ساتھ جنگ بدر میں شریک نہیں ہوئے تھے ورنہ قلت و کثرت کا وہاں خوب نظارہ کرتے، اے ابو ہریرہؓ! ہم تعداد کی بنیاد پر نہیں لڑتے اور ہماری مدد و نصرت خداوندی بھی تعداد کی بنیاد پر نہیں ہے، لشکر اسلام اور محمدی کھچار کے شیروں نے اس مقام کو جنگ کیلئے مناسب نہیں جانا لہذا وہ یہاں سے سمٹ کر میدان موتہ کے کھلے میدان میں جا اترے جہاں بہادروں کی بہادری کا امتحان ہونا تھا اور جہاں حق و باطل کا عظیم میدان گرم ہونے والا تھا، کفار اپنی کثرت کی وجہ سے مٹھی بھر مسلمانوں کو نیست و نابود کرنے کی فکر میں تھا۔ ابلیس بھی پہنچا تھا کہ اپنی ذریت کے حوصلے بڑھائے اور پہلے ہی حملہ میں سب کو دبائے۔ مگر حق حق ہوتا ہے اہل حق کا ہر فرد اپنے رب سے راز و نیاز کا تعلق قائم کر چکا تھا۔ ہر ایک کے دل میں حق پر قربان ہونے کا جذبہ موجزن تھا۔ وہ آہستہ آہستہ کہہ رہے تھے۔

جفا کی تیغ سے گردن وفا شعاروں کی
کٹی ہے برسر میدان مگر جھکی تو نہیں
وہ بلند آواز سے پکار رہے تھے۔

موت الشہید حیاة لا نفا دلہا

قدمات قوم وہم فی الناس احیاء

شہید کی جو موت ہے وہ قوم کی حیات ہے

شہید کا جو خون ہے وہ خون کی زکوٰۃ ہے

یعنی
وہ تو اسی انتظار میں بیٹھے تھے کہ کب موت آئے گی اور یہ روحِ قفسِ عنقریب عارضی سے حیاتِ جاودانی
کی طرف پرواز کرے گی۔

” فَمِنْهُمْ مَّنْ قُضِيَ نَحْبُهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا “

یعنی

لئے پھرتی ہے بلبل چونچ میں گل

شہید ناز کی تربت کہاں ہے

بیٹھے ہو کیا؟ اٹھو ہاتھ میں تلوار لو

راہِ خدا میں جان دو حوریں ہیں انتظار میں

زندگی کینی اسی حسن کا نام ہے

کفر کو نابود و حق کو جاوداں کرتے چلو

میدانِ موتہ میں گھمسان کی جنگ

جنگ کا پانچواں مرحلہ

افقِ مشرق سے آفتابِ عالمتاب نے منہ نکالا تو اس خوفناک نظارہ کو جھانکا جو سرزمینِ شام کے سرسبز
و شاداب زمین پر آج ہونے والا تھا، کیونکہ اس میدان میں جس کی ٹھنڈی ہوائیں شباب پر تھیں اب
کشت و خون کا بازار گرم ہوا چاہتا تھا، مسلمانوں کے کمانڈر حضرت زید بن حارثہؓ رسول اکرم ﷺ کا عطا

کردہ سفید اسلامی پھر لہراتے ہوئے اپنی مختصر مگر جذبہ ایمانی سے سرشار جماعت مجاہدین کو میدان کا رزار میں اتارتے ہوئے دیکھے گئے۔ شجاعت و مردانگی اور عزم و استقلال نے ان کے قدم چومے، اور اقبال و ظفر نے انکی ثابت قدمی اور بے انتہاء فوج کے مقابلہ پر آمادگی اور پھر یہ عزم و ہمت، سنجیدگی و متانت عقلوں کو حیران بنا دیتی تھی۔ غیبی نصرت اور کرم خداوندی کا چھتر سر پر رکھے ہوئے جس وقت حضرت زیدؓ صف بندی کر کے آگے بڑھے تو فوج میں زلزلہ برپا ہو گیا اور گھسان کی ہیبت ناک جنگ شروع ہو گئی۔ تین ہزار کی جماعت کو دو لاکھ فوج کا مقابلہ کرنا تھا اس لئے مسلمان نیزہ و تلوار لے کر پیدل میدان کا رزار میں کود پڑے، اور اس میدان میں جواب تک رنگ برنگ کے پھولوں سے گلکار بنا ہوا تھا خون کی سُرخ ندیاں بہنے لگیں۔

آنحضرت ﷺ میدان جنگ کا منظر دیکھ رہے ہیں

جب جنگ میں دونوں طرف سے گھسان کی لڑائی شروع ہو گئی تو اللہ تعالیٰ نے زمین کے حجابات ہٹا کر جنگ کا نقشہ آنحضرت ﷺ کے سامنے کر دیا، آپ ﷺ نے مسجد نبوی میں صحابہ کرامؓ کو نماز کیلئے جمع کر دیا اور نماز کے بعد آپ ﷺ منبر پر بیٹھ گئے اور فرمایا کہ زید بن حارثہؓ نے جھنڈا ہاتھ میں لے لیا اور میدان میں آئے تو شیطان انکے پاس آ گیا اور زندگی کو نہایت محبوب بنا کر انکے سامنے پیش کیا اور موت کو نہایت مکروہ بنا کر پیش کیا اور دنیا کی بڑی تعریفیں کیں تاکہ وہ جنگ سے رُک جائے لیکن زیدؓ نے جواب دیا کہ مسلمانوں کے دلوں میں اب ایمان گھر کر چکا ہے اب تم میرے لئے دنیا کو محبوب بنا رہے ہو؟ یہ کہہ کر زیدؓ آگے بڑھے یہاں تک کہ شہید ہو گئے اور جنت میں داخل ہو گئے۔ اب وہ جنت میں دوڑ رہے ہیں حضور ﷺ نے ان کو دعائیں دیں اور صحابہ سے فرمایا کہ ان کیلئے استغفار کرو۔

حضور اکرم ﷺ نے پھر فرمایا کہ پھر جھنڈا جعفر بن ابی طالبؓ نے ہاتھ میں لے لیا، فرمایا کہ زیدؓ کی شہادت کے بعد جب جھنڈا جعفرؓ نے سنبھالا تو ان کے پاس بھی شیطان آ گیا اور حیات دنیوی کو انکے لئے محبوب بنانے کی کوشش کی اور موت سے ان کو ڈرایا اور دنیا ان کیلئے نہایت خوبصورت کر کے دکھائی۔ اسکے جواب میں جعفرؓ نے کہا کہ اب جبکہ ایمان مسلمانوں کے دل میں گھر کر چکا ہے

یہ ابلیس مجھے دنیا کی آرزو میں دلا رہا ہے یہ کہہ کر وہ بھی آگے چل دیئے اور شہید ہو گئے۔ حضور اکرم ﷺ نے ان کے لئے دعا فرمائی اور استغفار کا حکم دیا اور فرمایا کہ اپنے بھائی کیلئے استغفار کرو کیونکہ وہ شہید ہیں اور جنت میں داخل ہو گئے اور یا قوت کے لگے ہوئے دو پروں سے جنت میں جہاں جانا چاہتے ہیں اڑ کر چلے جاتے ہیں۔ پھر حضور اکرم ﷺ نے فرمایا کہ اسکے بعد جہنم عبداللہ بن رواحہؓ نے لے لیا پھر وہ بھی شہید ہو گئے اور اعراض کرتے کرتے جنت میں داخل ہو گئے۔ انصار نے پریشان ہو کر پوچھا کہ یا رسول اللہ! اسکا جنت سے اعراض کیسے تھا۔ آپ ﷺ نے فرمایا کہ جب وہ زخمی ہو گئے تو جہاد میں کچھ ست ہو گئے۔ پھر اس نے اپنے آپ کو ملامت کر کے جوش دلایا اور آگے بڑھ کر شہید ہو گئے۔ اس پر انصار نے خوشی کا اظہار کیا اور انکی پریشانی دور ہو گئی۔ ایک روایت میں ہے کہ حضور ﷺ نے فرمایا، میں نے جعفرؓ کو فرشتہ کی شکل میں دیکھا جس کے ہاتھوں اور پاؤں سے خون جاری تھا اور وہ جنت میں سب سے آگے اڑ رہا تھا اور زید بن حارثہؓ سے دوسرے نمبر پر تھے، پس میں نے کہا کہ میرا خیال تو یہ نہیں تھا کہ زیدؓ کا درجہ جعفرؓ سے کم ہوگا اتنے میں جبرئیل امین آئے اور کہنے لگا کہ جعفرؓ سے زیدؓ کا درجہ کم نہیں تھا لیکن ہم نے جعفرؓ کا درجہ آپ کی قرابت کی وجہ سے بڑھایا ہے، علامہ واقدیؒ فرماتے ہیں کہ حضور ﷺ نے فرمایا کہ اس کے بعد خالد بن ولیدؓ نے جہنم اٹھایا وہ مقرر کردہ امیروں میں سے نہیں تھے لیکن وہ از خود امیر بنے پھر حضور ﷺ نے ان کے لئے اس طرح دعاء مانگی ، اَللّٰهُمَّ اِنَّهُ سَيْفٌ مِّنْ سَيَوفِكَ اَنْتَ تَنْصُرُهُ ، مولائے کریم، خالد تیری تلواروں میں سے ایک تلوار ہے تو ہی اس کی مدد فرما اس دن سے حضرت خالد سیف اللہ کے نام سے مشہور ہوئے۔

محبوب رسول ﷺ اور عاشق رسول ﷺ حضرت زیدؓ کی گھمسان میں

حضرت زیدؓ حارثہ نامی شخص کے بیٹے تھے ان کو صحابہ کرامؓ میں ایک امتیازی شان حاصل تھی اور وہ یہ کہ کسی بھی صحابی کا نام قرآن میں موجود نہیں صرف حضرت زیدؓ کا نام سورت احزاب میں مذکور ہے، ایک اور خصوصیت یہ تھی کہ یہ حضور ﷺ کے متبنی تھے یعنی حضور ﷺ نے آپ کو منہ بولا بیٹا بنایا تھا اور اس کا ایک عجیب قصہ تھا وہ یہ کہ حضرت زیدؓ کا والد قبیلہ بنو کعب سے تعلق رکھتے تھے اور ان کی والدہ

سعدی کا تعلق قبیلہ معن سے تھا، حضرت زید کو بچپن میں ان کے والدہ اپنے میکے لے گئیں جاہلیت کا زمانہ تھا قبائلی جنگیں چلتی تھیں حضرت زید رضی اللہ عنہ کے ننھیال پر ایک دشمن نے حملہ کر دیا اور زید کو پکڑ کر غلام بنا لیا، اب یہ شریف زادہ گھر اور والدین سے دور غلامی کی زندگی گزار رہا تھا۔ ایک دفعہ جب عکاظ میں میلہ لگا تو ان کے آقا بیچنے کی غرض سے ان کو میلہ میں لے آئے وہاں حضرت خدیجہ کے بھتیجے حضرت حکیم بن حزام نے ان کو اپنی پھوپھی حضرت خدیجہ کے لئے چار سو درہم کے عوض خرید لیا جب حضرت خدیجہ کا نکاح سرکارِ دو عالم صلی اللہ علیہ وسلم سے ہوا تو انہوں نے حضرت زید کو بطور غلام آنحضرت صلی اللہ علیہ وسلم کو ہبہ کیا۔ اب زید حضور اکرم صلی اللہ علیہ وسلم کے ہاں باقاعدہ غلامی کی زندگی بسر کر رہا تھا، ادھر حضرت زید کا والد حارثہ اپنے بیٹے کی تلاش میں سرگرداں پھرتا رہتا تھا مگر ان کو اس کا کوئی اتا پتہ نہیں چلا۔ انہی ایام میں حارثہ نے یہ درد بھرے اشعار بیٹے کے فراق میں کہ دیئے تھے۔

بَكَيْتُ عَلِيَّ زَيْدٍ وَلَمْ أَدْرِ مَا فَعَلُ

أَحْيَىٰ فَيَسْرُجِي أَمْ أَتَىٰ ذُوْنَهُ الْأَجَلُ؟

میں زید پر روتا ہوں مجھے معلوم نہیں کہ اس کا کیا بنا، پتا نہیں کہ وہ زندہ بھی ہے کہ اس سے ملنے کی امید کی جائے یا اس کو موت آچکی ہے۔

فَوَاللَّهِ مَا أَدْرِي وَإِنِّي لَسَائِلُ

أَغَالِكَ بَعْدِي السَّهْلُ لَمْ غَالِكَ الْجَبَلُ؟

قسم بخدا میں تیری جستجو کرتا ہوں لیکن مجھے نہیں معلوم کہ تو میدانی علاقہ میں ہلاک ہو یا کسی پہاڑ میں جا مرا۔

تَذَكِّرُنِيهِ الشَّمْسُ عِنْدَ طُلُوعِهَا

وَتَعْرِضُ ذِكْرَاهُ إِذَا غَرُبَتْهَا أَقْلُ

جب سورج طلوع ہوتا ہے تو اسی وقت وہ مجھے یاد آتا ہے اور جب سورج غروب ہونے لگتا ہے تب بھی وہ مجھے یاد آتا ہے۔

وَإِنْ هَبَّتِ الْأَرْوَاحُ هَيَّجَنَ ذِكْرَهُ

فَيَا طَوَّلُ مَا حُزِنِي عَلَيْهِ وَيَا وَجَلُ

اور اگر کبھی ہوائیں اچلے لگتی ہیں تو وہ میرے بیٹے کی یاد تازہ کرتی ہیں ہائے افسوس! میرا غم کتنا طویل ہے اور میں کس قدر خوف میں ہوں۔

ایک دفعہ موسم حج میں بنو کعب کے کچھ لوگ مکہ مکرمہ حج کیلئے آگئے انہوں نے حضرت زیدؓ کو پہچان لیا اور حضرت زیدؓ نے بھی ان کو پہچان لیا اور پھر ان سے کہا کہ میرا ایک شعر ہے یہ میرے گھر والوں تک پہنچا دو۔

أَحْسَنُ إِلَى قَوْمِي وَإِنْ كُنْتُ نَائِبًا

بِأَنِّي قَطِينُ الْبَيْتِ عِنْدَ الْمَشَاعِرِ

میں اپنی قوم کو اب بھی یاد کرتا ہوں اگرچہ میں دور ہوں اور مقامات مقدسہ کے پاس بیت اللہ کا مجاور بن چکا ہوں۔

یہ لوگ جب واپس چلے گئے اور حضرت زیدؓ کے والد کو تمام حالات سے آگاہ کر دیا تو وہاں سے حضرت زیدؓ کے والد اور چچا کعب زیدؓ کو لینے مکہ مکرمہ پہنچے۔ اور حضور اکرم ﷺ کے سامنے درخواست پیش کی کہ آپ احسان کر کے زیدؓ کو آزاد کر دیں، ہم فدیہ دینے کیلئے تیار ہیں۔ حضور اکرم ﷺ نے فرمایا کہ مجھے کسی فدیہ کی ضرورت نہیں اور نہ میں زیدؓ کو روکوں گا البتہ تم جا کر ان سے معلوم کر لو اگر وہ جانے لئے تیار ہے تو لے جاؤ لیکن اگر وہ خود نہ جائے تو میں زبردستی ان کو نہیں بھیجوں گا، ان کے چچا نے کہا وہ ہمارا بچہ ہے اور جگر گوشہ دل کا ٹکڑا ہے وہ جو نہیں ہمیں دیکھے گا تو اپنے والدین کی طرف چل پڑے گا بھلا آزادی پر کوئی عقلمند غلامی کو ترجیح دے سکتا ہے؟ ان بے چاروں کو کیا خبر تھی کہ حضور اکرم ﷺ سید الاولین والآخرین کی غلامی تو لاکھوں بادشاہتوں سے زیادہ باعث عزت و شرف ہے۔ بہر حال جب حضرت زیدؓ سے ان حضرات کی گفتگو ہوئی اور حضور ﷺ نے ان سے پوچھا کہ تم جانتے ہو یہ دونوں کون ہیں؟ تو حضرت زیدؓ نے فرمایا ہاں یہ میرا باپ ہے اور یہ میرا چچا ہے۔ حضور اکرم ﷺ نے فرمایا تم میرے پاس ایک مدت تک رہ چکے ہو اب تمہیں اختیار ہے چاہو میرے پاس رہو اور چاہو تو ان کے ساتھ چلے جاؤ۔ حضرت زیدؓ نے جواب دیا میں آپ کے مقابلے میں کسی اور کو ترجیح نہیں دے سکتا، آپ میرے باپ بھی ہیں اور چچا بھی۔ چچا اور باپ نے جب یہ کلام سنا تو

بیچ اٹھے ارے زید تمہیں کیا ہو گیا؟ تم آزادی پر غلامی کو اور اپنے ماں باپ اور گھر والوں پر ایک اجنبی کو ترجیح دیتے ہو؟ حضرت زیدؓ نے جواب دیا کہ جی ہاں! میں نے ان صاحب کے پاس ایک ایسی چیز دیکھی ہے کہ اس کے بعد ان کے مقابلے میں کسی کو ترجیح نہیں دے سکتا۔ آنحضرت ﷺ نے جب زید کی یہ گفتگو سنی تو ان کا ہاتھ پکڑ کر بیت اللہ کے پاس حطیم کی طرف لے گئے اور بلند آواز سے فرمایا: ”تمام لوگ گواہ رہیں آج سے زید میرا بیٹا ہے اور یہ میرا وارث ہوگا اور میں اس کا۔“ یہ منظر دیکھ کر حضرت زیدؓ کے والد اور چچا بھی مطمئن ہو کر واپس چلے گئے اور حضور ﷺ نے حضرت زیدؓ کو ان تمام نعمتوں سے نوازا جیسے ایک شفیق باپ اپنے فرمانبردار بیٹے کو نوازتا ہے۔ سب سے زیادہ زیدؓ کو محبوب رکھا اور آپ کے بیٹے اسامہؓ کو بھی پوتے کی طرح پالا اور سنبھالا، اکثر جنگی مہمات میں حضرت زیدؓ کو امیر بنایا اور یہ آخری غزوہ موتہ بھی اسی سلسلہ کی ایک کڑی تھی اور دنیا کو یہ بھی دکھانا تھا کہ یہاں دین مدار و معیار ہے یہاں غلام غیر غلام، قریب یا بعید، سفید یا سیاہ، عربی یا غیر عربی کا فرق نہیں صرف اسلام اور دین مدارِ محبت ہے۔ حضرت زیدؓ نے بھی اپنی ذمہ داری خوب نبھائی، تمام غزوات و سرایا میں ثابت قدم رہے اور جس پیغمبر ﷺ کی خاطر اپنے والدین اور خاندان کو چھوڑا تھا آج دین کی خاطر اسی رسول سے رخصت ہو کر مدینہ سے ایک ہزار کلومیٹر دور دشت و بیابان اور قلل و جبال وادیوں میں جان آفرین کے سپرد کر رہا ہے۔ سچ ہے۔

بنا کر دند خوش رسے بخون و خاک غلطیدن

خدا رحمت کند ایں عاشقان پاک طینت را

سکھایا ہے ہمیں اے دوست طیبہ کے والی انے

کہ بوجھلوں سے ٹکرا کر ابھرنا عین ایمان ہے

جہاں باطل مقابل ہو وہاں نوک سنان سے بھی

برائے دین اسلام رقص کرنا عین ایمان ہے

حضرت زیدؓ کیلئے ان کی شجاعت گھمسان کی جنگ اور زخمی زخمی بدن اور پھر جان کی قربانی

پر اس وقت کے شعراء نے مرثیہ کہا ہے بغیر ترجمہ کے چند اشعار ملاحظہ ہوں۔ قال حسانؓ

عين جودى بد معك المنزور

واذكري في الرخاء اهل القبور

واذكري مودة وما كان فيها

يوم راحو في وقعة التغوير

حين راحوا وغادر وائتم زيدا

نعم ما وى الضريك والما سور

حب خير الانام طرا جميعا

سيد الناس حبه في الصدور

نعا كم احمد الذى لا سواه

ذاك حزنى له معا وسرور

ان زيد اقد كان منا بامر

ليس امر المكذب المغرور

سلام عليك يا زيد يا شهيد الاسلام يا حب خير الانام سلام عليك بما

صبرت فنعم عقبى الدار.

حضرت جعفر طیار جنگ موتہ کے کارزار میں

جنگ کا چھٹا مرحلہ

حضرت جعفرؓ ابوطالب کے بیٹے حضرت علیؓ کے بڑے بھائی اور رسول اللہؐ کے چچا زاد بھائی تھے۔ حضور اکرمؐ کو ان سے خاص محبت تھی، جنگ خیبر کے موقع پر حبشہ سے دوبارہ ہجرت کر کے مدینہ منورہ تشریف لائے تھے، حضور اکرمؐ ان کی آمد پر اتنے خوش ہوئے کہ آپؐ نے فرمایا: ”ما ادري بايهما اسر بقدم جعفر ام بفتح خيبر.“ یعنی میں نہیں جانتا کہ مجھے کس بات کی زیادہ خوشی ہے جعفر کی آمد پر یا فتح خیبر پر پھر آپ نے آگے بڑھ کر ان کا استقبال کیا اور پیشانی پر بوسہ دیا۔ ایک دفعہ حضور اکرمؐ نے ان سے فرمایا: ”أَشْبَهْتُ خَلْقِي وَخُلُقِي“

یعنی تم سیرت و صورت میں میرے مشابہ ہو۔ خیبر کے دوسرے ہی سال حضرت جعفرؓ ۸ھ کو غزوہ موتہ کے لئے تشریف لے گئے، مدینہ منورہ سے ایک ہزار کلومیٹر دور جا کر دشت و بیابان وادی و صحرا اور چشیل میدان میں ۳۳ سال کی جوان سالی میں جان جانِ آفرین کے حوالہ کر دی، اسی معرکہ کی تھوڑی سی تفصیل ملاحظہ ہو۔

حضور اکرم ﷺ نے روما سلطنت سے ٹکر لینے کے لئے مدینہ منورہ سے ۸ھ ہجری کو تین ہزار کا لشکر تین امیروں کے تقرر کے بعد روانہ فرمایا تھا۔ پہلے امیر حضرت زید بن حارثہؓ تھے میدان موتہ میں زیدؓ نے خوب جنگ لڑی، خوب داد شجاعت حاصل کی۔ آپ ﷺ کفار کی صفوں میں کوندتی ہوئی بجلی کی طرح اندر گھستے گئے بالآخر کفار کی تلواروں اور نیزوں میں آ کر آپ زخمی زخمی بدن کے ساتھ زمین پر گرے اور جام شہادت نوش فرمایا۔ چونکہ اسلامی جھنڈا بھی ہاتھ سے گرا تھا اس لئے جعفر طیار نے لپک کر فوراً اسلامی پھریرا سنبھالا اور پھر میدان کا رزار میں اتر کر مسلمانوں کو اس طرح پکارا، بہادر مسلمانوں! آگے بڑھو اور خدا پر نظر رکھ کر دشمنوں سے لڑو اور انکا قلع قمع کرو، روح پھونکنے والی یہ آواز مسلمانوں کا مذہبی جوش بڑھانے اور بیدار کرنے کیلئے کافی تھی اس لئے مسلمان شیر ببر کی طرح لپکے اور جس طرح سورج کی شعاعیں رات کی تاریکی میں گھستی ہیں یہ بھی دشمنوں کے جم غفیر میں گھستے چلے گئے، حضرت جعفرؓ بھی انتہائی بے جگری سے خط اول پر آگے آگے لڑ رہے تھے، غضب کارن پڑا ہوا تھا اور گھسان کی لڑائی ہو رہی تھی۔ آپ خود اپنے سرخ اور عمدہ گھوڑے پر سوار تھے اور شاہین کی طرح ہر طرف سے جھپٹ جھپٹ کر حملے کر رہے تھے اور انتہائی تیزی کے ساتھ آپ رجز کے یہ اشعار پڑھتے جاتے اور آگے بڑھتے جاتے۔

يَا حَبَّذَ الْجَنَّةِ وَاقْتِرَابُهَا

طَيِّبَةً وَبَارِدًا شَرَابُهَا

جنت اور اسکا قریب آنا کیا ہی عمدہ اور پاکیزہ ہے اور اسکا پانی کیا ہی ٹھنڈا اور میٹھا ہے۔

وَالرُّومُ رُومٌ قَدَدْنَا عَذَابُهَا

كَافِرَةٌ بَعِيدَةٌ أَنْسَابُهَا

اور رومیوں کا عذاب قریب آ گیا ہے یہ لوگ کافر ہیں اور ان سے ہماری کوئی نسبت نہیں ہے۔

عَلَىٰ إِنْ لَأَقْتِيهَا ضِرَابُهَا

بلکہ مجھ پر لازم ہے اور فرض ہے کہ بوقت مقابلہ ان کو خوب ماروں، پورا لشکر اسلام میدان کارزار میں اتر چکا تھا اور غضب کارن پڑا ہوا تھا۔ مسلمان کفار کے مقابلے میں آٹے میں نمک کے برابر بھی نہیں تھے لیکن کفر کے مقابلے میں سیسہ پلائی ہوئی دیوار کی طرح ڈٹے ہوئے تھے۔ حضرت جعفر طیار رضی اللہ عنہ خود کمانڈر بھی کر رہے تھے اور اسلامی جھنڈا بھی ہاتھ میں تھامے ہوئے تھے کہ اتنے میں لشکر کفار سے ایک آدمی نے آپ کو تاز لیا کہ یہی شخص لشکر اسلام کا سردار ہے اور یہی لواء بردار ہے اس نے سوچا کہ بس آج اسی پر کاری وار ہے چنانچہ وہ کافر آگے آیا اور حضرت جعفر رضی اللہ عنہ کے گھوڑے پر حملہ کر کے اس کے پاؤں کاٹ ڈالے جوں ہی گھوڑا اگر تو حضرت جعفر پیادہ ہو کر میدان میں مقابلہ کیلئے اتر گئے اپنے گھوڑے کی کوچیں کاٹ ڈالیں اور مردانہ وار لڑتے رہے آخر دشمن نے آپ کے دائیں ہاتھ پر وار کیا اور پورا بازو کٹ گیا، آپ نے جھنڈا اگے نہ دیا کیونکہ ایک تو یہ جھنڈا اسلامی تھا اور اسلام کی نشانی گری ہوئی حالت میں کون برداشت کر سکتا ہے؟ دوسری بات یہ ہے کہ جھنڈا گرنے سے لشکر اسلام کی قوت مجتمع نہیں رہ سکتی ہے بلکہ سب لوگ اور ساری قوت منتشر ہو جاتی ہے۔ اسی وجہ سے دائیں ہاتھ کٹ جانے پر حضرت جعفر نے جھنڈا بائیں ہاتھ میں تھام لیا۔ کفار چونکہ جان چکے تھے کہ لشکر اسلام کا کمانڈر انجیف یہی ہے اس کے مارے جانے سے پورا لشکر اسلام تتر بتر ہو جائے گا اسلئے کفار نے آپ پر بھر پور حملہ کیا اور آپ کے بائیں بازو کو بالکل کاٹ کر رکھ دیا۔ آپ نے اسلامی نشان پھر گرنے نہ دیا اور سینہ پر رکھ کر دانتوں میں دبائے رکھا۔ لیکن کفار چاروں طرف سے اسلام کے اس بہادر شہزادے پر اکٹھے ہو چکے تھے، دولاکھ کا مجمع تھا، چاروں طرف سے آپ پر حملے جاری تھے کہ ایک زخم جو بھاری بھی تھا اور کاری بھی تھا اس سے آپ کا سینہ چاک ہوا اور آپ زمین پر گر گئے اور جھنڈا بھی گر گیا۔ تھوڑی ہی دیر گزری ہوگی کہ شیر اسلام حضرت عبداللہ ابن رواحہ رضی اللہ عنہ شیر کی طرح لپکے اور صفوف کفار میں گھستے ہوئے پہنچے اور اسلامی پھریرا اپنے ہاتھ میں لیا اور اسی طرح حضور اکرم ﷺ کا ارشاد تھا کہ:

”علیکم زید بن حارثہ فان اصیب زید فجعفر بن ابی طالب فان اصیب

جعفر فعبدا اللہ بن رواحہ“

حضرت جعفرؓ کی لاش تو زخموں سے چھلنی تھی اور تلوار و نیزہ کے ۹۰ گہرے زخم آپ کے جسم پر لگے تھے لیکن قربان جائے اسلام کے ان تیروں پر کہ ایک زخم بھی پشت کی طرف نہیں تھا سب سامنے سینہ اور کندھوں پر تھے۔

دیکھئے یہ دین مقدس ہے اور اللہ تعالیٰ کا کلمہ کتنا عالی شان ہے کہ اس کی بلندی کے لئے حضور اکرم ﷺ کے سب سے زیادہ محبوب حضرت زیدؓ بھی جان کی بازی لگا رہے ہیں اور حضور اکرم ﷺ کے چچا زاد بھائی، حضرت علیؓ کے سگے بھائی اور اہل بیت کا یہ شہزادہ بھی مدینہ سے ایک ہزار کلومیٹر دور جاتے ہیں اور جان کی بازی لگاتے ہیں نہ جھجک ہے، نہ تردد ہے، نہ پرواہ ہے، نہ غم ہے، نہ فراق احبہ کوئی رکاوٹ ہے، نہ بیوی بچے، بس صرف ایک جان اور دشت و بیابان اور پھر قربانی جان اور جنت رضوان سبحان اللہ! کون ہے ذرا سوچئے اور کہاں پڑا ہے ذرا دیکھئے۔ اور کیسا پڑا ہے ذرا نظارہ کیجئے؟ سچ ہے ”اولئک حزب اللہ“ یہ اللہ کی فوج ہے واقعی اللہ کی فوج ہے جو کامیاب ہے۔ عبد اللہ بن محمد اپنے والد سے نقل کرتے ہیں کہ حضرت جعفرؓ پر روم کے ایک کافر نے تلوار سے ایسا وار کیا کہ آپ کے جسم کے دو ٹکڑے ہو گئے۔ ایک حصہ انگور کے باغ میں پڑا تھا اس کو جب دیکھا گیا تو اس میں تقریباً ۳۰ گہرے زخم لگے تھے حضرت ابن عمرؓ فرماتے ہیں کہ میں جنگ موتہ میں حضرت جعفرؓ کے ساتھ تھا ہم نے انکی شہادت کے بعد جب انکی لاش دیکھی تو اس میں تیروں اور نیزوں کے ۹۰ زخم تھے رحمۃ اللہ رحمۃ واسعتہ۔ بس بھائی ان کفار کے نیزے اور تلواریں اس شہزادے مرد مجاہد کیلئے بمنزلہ پل تھے جس پر گزر کر یہ عظیم انسان اللہ تعالیٰ کی جوار رحمت میں جا پہنچے۔ جنگ موتہ کے لوق و دق بیابان اور کھلے میدان سے جنت کے وسیع تر اور مبارک میدانوں میں چلے گئے اور ہمیشہ ہمیشہ کے لئے وہاں رہنے لگے۔ عاش سعیداً و مات شہیداً۔ سچ ہے جو حضور اکرم ﷺ نے ان کے حق میں فرمایا: ”لقد رثیتہ فی الجنۃ لہ جناحان مضر جان بالدماء مصبوغ القوادم۔“ یعنی میں نے جعفر کو جنت میں دیکھا کہ ان کے دو پر ایسے لگے ہیں

جو خون میں لت پت ہیں اور ان کے سامنے کے حصے خون سے رنگین تھے سچ ہے۔

بنا کر دند خوش رسے بخون و خاک غلطیدن

خدا رحمت کند ایں عاشقان پاک طینت را

جو پاس تھا وہ سب لٹا ہی دیا

حق تو یہ ہے کہ حق ادا ہی کیا

ہم نے ان کے سامنے اول تو جذبہ رکھ دیا

پھر کلیجہ رکھ دیا دل دکھدیا سر رکھ دیا

فنا فی اللہ کی تہہ میں بقاء کاراز باقی ہے

جسے مرنا نہیں آتا اسے جینا نہیں آتا

مومن ہیں بہادر ہیں مجاہد ہیں نڈر ہیں

اسلام کی عظمت کے لئے سینہ سپر ہیں

سودا قمار عشق میں خسرو سے کوہکن

بازی اگر چہ پا نہ سکا سر تو دے سکا

کس منہ سے اپنے آپ کو کہتا ہے عشق باز

اے روئے سیاہ تجھ سے تو یہ بھی نہ ہوکا

وہ آئے بزم میں اتنا تو میر نے دیکھا

اور اس کے بعد چراغوں میں روشنی ہی نہ رہی

موت الشہید حیاة لا نفاد لہا

قدمات قوم و ہم فی الناس احیاء

یعنی شہید کی جو موت ہے وہ قوم کی حیات ہے

شہید کا جو خون ہے وہ خون کی زکوٰۃ ہے

من کان یعلم ان الشہد مطلبہ

فلا يخاف للددغ النحل من الم
یعنی جس شخص کا مطلوب و مقصود شہد حاصل کرنا ہو تو وہ شہد کی مکھی کے ڈنگ مارنے سے نہیں ڈرتا۔

یا امتی و جب الجهاد فشمری
فالموت فی ساح البطولة اروع
اے امت مسلمہ! جہاد واجب ہو چکا ہے اب تیار ہو جاؤ کیونکہ مردانگی اور بہادری کے میدان میں
موت بہت اچھی ہے۔

واذا ارادت امة نيل العلاء
ضححت ولو اكبادها تقطع
جب کوئی قوم بلند مقام حاصل کرنا چاہتی ہے تو قربانی دیتی ہے اگرچہ اس کے جگر کے ٹکڑے
ہو جائیں،

فَسَلَامٌ عَلَىٰ جَعْفَرٍ عَاشَ سَعِيدًا وَمَاتَ شَهِيدًا
حضرت حسان بن ثابتؓ نے حضرت جعفرؓ کے مرثیہ میں لے لے قصیدے کہے ہیں چند شعر یہ ہیں۔
بَلَىٰ إِنْ فَقَدْنَا الْحَبِيبَ بَلِيَّةٌ وَكَمْ
مِنْ كَرِيمٍ يُتَلَّىٰ ثُمَّ يَصْبِرُ
ہاں دوستوں کا جدا ہو کر چلا جانا بڑی مصیبت ہوتی ہے لیکن کتنے ہی شریف ایسے ہیں جو مبتلائے
مصیبت ہو کر صبر کرتے ہیں۔

رَأَيْتُ خِيَارَ الْمُسْلِمِينَ تَوَارَدُوا
شُعُوبًا وَخَلْفًا بَعْدَ هُمْ يَتَأَخَّرُ
میں نے مسلمانوں کے بہترین آدمیوں کو دیکھا کہ آگے پیچھے موت کے گھاٹ میں اتر آگئے۔
فَلَا يُبْعَدَنَّ اللَّهُ قَتْلَى تَتَابَعُوا
بِمَوْتِهِمْ ذُو الْجَنَاحَيْنِ جَعْفَرُ
اللہ تعالیٰ ان مقتولین پر بارانِ رحمت فرمائے جو جنگ موتہ میں پے درپے شہید ہو گئے انہیں میں دو

پروں والے جعفر بھی تھے۔

وَزَيْدٌ وَعَبْدُ اللَّهِ حِينَ تَتَابَعُوا

جَمِيعًا وَأَسْبَابُ الْمَنِيَّةِ تَخْطُرُ

اور زید اور عبد اللہ بھی تھے جبکہ یکے بعد دیگرے سب میدان میں اتر آئے اور موت کے اسباب سروں پر منڈلا رہے تھے۔

غَدَاةَ مَضَوْا بِالْمُؤْمِنِينَ يَقُودُهُمْ

إِلَى الْمَوْتِ مَيْمُونُ النَّقِيبَةِ أَزْهَرُ

یہ اس صبح کی بات ہے جبکہ یہ حضرات مسلمانوں کو میدان کی طرف لے گئے اور ایک روشن و مبارک قائد (جعفر) شہادت کی طرف لے جانے میں قیادت کر رہے تھے۔

أَغْرُكَضَوْهُ الْبَدْرُ مِنْ آلِ هَاشِمٍ

أَبِي إِذَا سَيَمَ الظَّلَامَةَ مَجَسْرُ

وہ چودھویں کے چاند کی طرح روشن آل ہاشم سے تھے وہ بہادر تھے اور ظلم و ذلت کے ہر کام سے انکار کرنے والے تھے۔

فَطَاعَنَ حَتَّى مَالَ غَيْرِ مَوْبِدٍ

لِمُعْتَرِكٍ فِيهِ الْقَنَائِتُ كَسْرُ

وہ نیزہ بازی کرتے رہے یہاں تک کہ خالی زمین پر گر پڑے یہ ایسا معرکہ تھا کہ جس میں مضبوط نیزے بھی ٹوٹ جاتے تھے۔

فَصَارَ مَعَ الْمُسْتَشْهِدِينَ نَوَابُهُ

جَنَانٌ وَمُلْتَفُّ الْحَدَائِقِ أَخْضَرُ

چنانچہ وہ شہداء کے زمرے میں شامل ہو گئے ان کا ثواب جنت اور ہرے بھرے گنجان باغات ہیں۔

وَكُنَّا نَرَى فِي جَعْفَرٍ مِنْ مُحَمَّدٍ

وَفَاءً وَأَمْرًا حَازِمًا حِينَ يَا مُرُّ

ہم تو جعفر میں پہلے سے محمد عربی ﷺ کی طرح وفائے عہد اور حکم دینے کی پختگی اور ہوشیاری دیکھتے تھے۔

فَمَا زَالَ فِي الْإِسْلَامِ مِنْ آلِ هَاشِمٍ

دَعَائِمُ عِزٍّ لَا يَزُولُنَّ وَمَفْخَرُ

پس اسلام میں ہمیشہ بنو ہاشم میں سے عزت و افتخار کے ایسے ستون قائم رہیں گے جو کبھی زائل نہیں ہو گے۔

شاعر دربار نبوی ﷺ حضرت حسانؓ کے بعد شاعر اسلام حضرت کعب بن مالکؓ نے بھی

حضرت جعفرؓ وغیرہ کے مرثیہ میں بہت اشعار کہے ہیں چند اشعار یہ ہیں۔

وَجَدَّ أَعْلَى النَّفْرِ الَّذِي تَتَابَعُوا

يَوْمًا بِمُوتَةِ أُسَيْدٍ لَمْ يُقْلُوا

مجھے جنگ موتہ کے ان شہداء پر بہت غم ہے جو پے در پے شہید ہو گئے اور وہیں پر پڑے رہے۔

صَلَّى الْإِلَهِ عَلَيْهِمْ مِنْ فِتْيَةٍ

وَسَقَاعِظَاهُمْ الْغَمَامُ الْمُسْبِلُ

اللہ تعالیٰ ان نوجوان پر رحمت کاملہ نازل فرمائے اور موسلا دھار بارش برسانے والے بادل ان کے

جسموں کو سیراب کرے۔

صَبَرُوا بِمُوتَةِ لِإِلَهِ نَفْسُهُمْ

حَذَرَ الرِّدَى وَمَخَافَةَ أَنْ يَنْكَلُوا

انہوں نے جنگ موتہ میں اللہ کی رضا کیلئے اور اس کی ناراضگی سے بچنے کے لئے اور مسلمانوں کے

عتاب کے خوف سے صبر کر کے جان کی بازی لگادی۔

إِذْ يَهْتَدُونَ بِجَعْفَرٍ وَلِوَاءِهِ

قُدَّامَ أَوْلِيهِمْ فَبِغَمِ الْأَوَّلِ

وہ وقت قابل ذکر ہے جبکہ مسلمان جعفرؓ کی رہنمائی میں جا رہے تھے اور جعفرؓ کا جھنڈا سب سے

آگے تھا اور وہ کیا ہی اچھے آگے جانے والے تھے۔

حَتَّى تَفَرَّجَتِ الصُّفُوفُ وَجَعْفَرُ

حَيْثُ التَّقَى وَعَتَّ الصُّفُوفُ مُجَدِّلُ

یہاں تک کہ جب میدان جنگ سے صفیں ہٹ گئیں تو جعفرؓ شدید معرکہ کی جگہ پر پڑے ہوئے تھے۔

فَتَغَيَّرَ الْقَمَرُ الْمُنِيرُ لِفَقْدِهِ

وَالشَّمْسُ قَدْ كَسَفَتْ وَكَادَتْ تُأْفِلُ

پس ان کی موت سے چاند کی روشنی میں تغیر آ گیا اور سورج بے نور ہو گیا بلکہ قریب تھا کہ غائب ہو جاتا۔

حضرت عبداللہ بن رواحہ رضی اللہ عنہ شوق شہادت میں

جنگ کا ساتواں مرحلہ

حضرت عبداللہ بن رواحہ رضی اللہ عنہ انصاری صحابی ہیں لیلۃ العقبہ میں اسلام قبول کر کے مدینہ منورہ واپس آ گئے اور دین اسلام کی خدمت شروع کی، بہت بڑے پائے کے شاعر تھے تمام غزوات میں حضور اکرم صلی اللہ علیہ وسلم کے ساتھ رہے عمرۃ القضاء میں آپ مکہ مکرمہ میں حضور اکرم صلی اللہ علیہ وسلم کے آگے آگے راستہ بناتے جاتے تھے اور آپ یہ اشعار پڑھتے جاتے تھے۔

خَلُّوا بَنِي الْكُفَّارِ عَنْ سَبِيلِهِ

خَلُّوا فَكُلُّ الْخَيْرِ فِي رَسُولِهِ

اوکا فرزادو! حضور اکرم صلی اللہ علیہ وسلم کے راستے سے ہٹو، راستہ چھوڑ دو کیونکہ پوری بھلائی اللہ کے رسول صلی اللہ علیہ وسلم کے ساتھ ہے۔

يَا رَبِّ إِنِّي مُؤْمِنٌ بِقِيلِهِ

أَعْرِفُ حَقَّ اللَّهِ فِي قَوْلِهِ

اے میرے رب! میں حضور اکرم صلی اللہ علیہ وسلم کی بات پر ایمان رکھتا ہوں اور اس کے قبول کرنے کو اللہ تعالیٰ کا حق سمجھتا ہوں۔

نَحْنُ قَتَلْنَاكُمْ عَلَى تَأْوِيلِهِ كَمَا

قَتَلْنَاكُمْ عَلَى تَنْزِيلِهِ

ہم نے نزول قرآن اور تفسیر قرآن کے مطابق تم کو قتل کیا ہے۔

ضَرْبًا يُزِيلُ الْهَامَ عَنْ مَقِيلِهِ

وَيُذْهِلُ الْخَلِيلَ عَنْ خَلِيلِهِ

ہم تم کو ایسا ماریں گے کہ کھوپڑیاں الگ ہو جائیں گی اور ہر دوست اپنے دوست کو بھول جائیگا۔ حضور اکرم ﷺ نے ان کو کئی سرایا میں امیر الجیش مقرر فرمایا تھا اور غزوہ موتہ کے متعلق بھی حضرت کا یہ فرمان تھا کہ مسلمانوں کا امیر زیدؓ ہے، اگر یہ مارا جائے تو جعفرؓ ہے وہ مارا جائے تو عبداللہ بن رواحہؓ امیر ہوگا۔ اسی ارشاد کے مطابق جب معرکہ موتہ میں حضرت جعفر طیارؓ شہید ہو گئے اور جھنڈا زمین پر گر گیا تو عبداللہ بن رواحہؓ شیر بہر کی طرح کفار کی صفوں میں گھس گئے اور جھنڈا ہاتھ میں لیا اور اسکو مسلمانوں کے سامنے لہرایا اور پھر محمدی کھچار کے شیر دل نوجوانوں کو اور لشکر اسلام کے جانبازوں کو لڑائی کے گھسان میں بڑھاتے چلے گئے۔ ان کے چچا زاد بھائی نے جب دیکھا کہ ان کی رفتار میں کچھ کمزوری ہے تو انہوں نے محسوس کیا کہ حضرت عبداللہ کو کئی دنوں کی بھوک لگی ہوئی ہے چنانچہ وہ آگے بڑھے اور گوشت کا ایک چھوٹا سا ٹکڑا دے کر کہا اس کو کھا لیجئے کہ کچھ سہارا ملے اور کمر مضبوط ہو جائے۔ حضرت عبداللہ بن رواحہؓ نے وہ گوشت لیا اور ابھی اس کو منہ سے لگایا ہی تھا کہ فوج کی ایک سمت سے شورا اٹھا کہ دشمن کا حملہ ہو گیا۔ حضرت عبداللہ بن رواحہؓ نے اپنے آپ کو خطاب کر کے فرمایا اے ابن رواحہ! تو ابھی تک دنیا میں موجود ہے، گوشت کو پھینک کر آگے بڑھے اور خوب لڑے اور لڑتے لڑتے شہید ہو گئے۔ میدان جنگ میں اترتے وقت آپ کو آگے بڑھنے میں کچھ تردد ہوا تو اپنے آپ کو خطاب کر کے یہ اشعار پڑھے اور گھوڑے سے اتر کر خوب لڑے۔

اَقْسَمْتُ يَا نَفْسُ لَتَنْزِلَنَّ

لَتَنْزِلَنَّ اَوْ لَتُكْرِهَنَّ

اے نفس! تجھے قسم ہے کہ تو گھوڑے سے ضرور نیچے لڑنے کے لئے اترو گے۔ خوشی سے ہو تو ٹھیک،

ورنہ زبردستی اتار دوں گا۔

اِنْ اَجْلَبَ النَّاسُ وَشَدُّوا الرُّنَّةَ

مَا لِي اَرَاكَ تَكْرِهِيْنَ الْجَنَّةَ

لوگ میدان کارزار میں اترے ہیں اور گھسان کی جنگ جاری ہے میں تجھے جنت سے اعراض کرتا

ہوا کیوں دیکھ رہا ہوں؟

قَدْ طَالَ مَا كُنْتَ مُطْمَئِنُّ

هَلْ أَنْتِ إِلَّا نُطْفَةٌ فِي سِنَةٍ

عرصہ دراز تو آرام و اطمینان کی زندگی گزار رہا ہے۔ تیری حقیقت کیا ہے بس رحمِ مادر میں ایک بوند نطفہ ہے۔

اپنے آپ کو خوب گرما کر اس کے بعد آپ نے پھر اپنے نفس کو اس طرح مخاطب کیا:

يَا نَفْسُ إِلَّا تُقْتَلِي تَمُوتِي

هَذَا حِمَامُ الْمَوْتِ قَدْ صَلَّيْتَ

اے میرے نفس! اگر تو شہید نہیں ہو تو موت تو ضرور آئے گی؟ کیونکہ موت کے گھاٹ میں تجھے ضرور اترنا ہے۔

وَمَا تَمَنَيْتَ فَقَدْ أُعْطِيْتَ

إِنْ تَفَعَّلِي فِعْلَهُمَا هَدَيْتِ

اور جس شہادت کی تجھے تمنا تھی وہ تجھے مل گئی اگر تو نے زید اور جعفرؓ جیسا کام کیا تو ہدایت پائے گا۔ ان اشعار کے بعد آپ نے فرمایا: اے ابنِ رواحہ! لوگ جہاد میں لڑ رہے ہیں اور تو ابھی تک دنیا میں مشغول ہے، یہ کہہ کر آگے بڑھے خوب لڑے اور شہید ہو گئے۔

بندہ ناچیز نے بہت پہلے کسی کتاب میں پڑھا تھا کہ اس موقع پر حضرت عبداللہ بن رواحہؓ نے اپنے آپ سے خطاب کر کے کہا کہ اے ابنِ رواحہ! تجھ سے پہلے تیرے دونوں ساتھی شہید ہو گئے اب دنیا میں تیرا کیا رہ گیا ہے؟ اچھا ایک غلام ہے؟ لو میں اس کو آزاد کرتا ہوں۔ اب کیا رہ گیا اچھا ایک بیوی ہے؟ تو سن لو میں نے اس کو طلاق دے دی اب بتاؤ کیا رہ گیا؟ یہ کہہ کر آپ نے کفار پر حملہ کیا اور آگے بڑھتے بڑھتے شہید ہو گئے اور حیاتِ جاودانی کو پا گئے اور کھلے پاکیزہ میدان میں دفن ہو کر ہر جوان کو یہ پیغام دے گئے ہیں کہ:

مَوْتُ الشَّهِيدِ حَيْدَةٌ لَا نَفَادَ لَهَا

قَدْ مَاتَ قَوْمٌ وَهُمْ فِي النَّاسِ أَحْيَاءُ

يَا أُمَّتِي وَجِبَ الْجِهَادُ فَشَمِّرِي

فَاَلْمَوْتُ فِي سَاحِ الْبُطُولَةِ أَرْوَعُ

وَإِذَا رَأَتْ أُمَّةٌ نَيْلَ الْعَمَلِ
ضَحَّتْ وَلَوْ أَكْبَادُهَا تَتَقَطَّعُ

قَفَّ دُونَ رَأْيِكَ فِي الْحَيَاةِ مُجَاهِدًا

إِنَّ الْحَيَاةَ عَقِيدَةٌ وَجِهَادٌ

وَمَا بِي حِدَارُ الْمَوْتِ إِنِّي لَمَيِّتٌ

وَأَنَّ إِلَى رَبِّ إِيَّابِي وَمَرْجِعِي

وَلَسْتُ أَبَالِي حِينَ أُقْتَلُ مُسْلِمًا

عَلَى أَيِّ شَيْءٍ كَانَ لِلَّهِ مَضْرَعِي

وَذَالِكَ فِي ذَاتِ الْإِلَهِ وَإِنْ يُشَاءُ

يُبَارِكُ عَلَى أَوْصَالِ شَيْءٍ مُمَزَّعٍ

خَلَقَ اللَّهُ لِلْحُرُوبِ رِجَالًا

وَرِجَالًا لِقَضْعَةٍ وَتَرْيُدُ

ہرگز نیرد آنکہ دلش زندہ شد بعشق

ثبت است بر جریدہ عالم دوام ما

غم نیست گرز مہر تو دل پارہ پارہ شد

اے کاش ذرہ ذرہ شوم درہوائے تو

من کیستم کہ بہر شما جاں فدا کنم

اے صد ہزار جان مقدس برے تو

میخواہم از خدا بدعاصد ہزار جان

تاصد ہزار بار بمرم برائے تو

لئے پھرتی ہے بلبل چونچ میں گل

شہید ناز کی تربت کہاں ہے

جو پاس تھا وہ سب لٹا ہی دیا
حق تو یہ ہے کہ حق ادا ہی کیا
زندگی کیفی اسی حسن عمل کا نام ہے

کفر کو نابود حق کو جادواں کرتے چلو
فَرَحِمَ اللّٰهُ عَلٰى عَبْدِ اللّٰهِ بْنِ رِوَاْحِهٖ
عَاشَ سَعِيْدًا وَّمَاتَ شَهِيدًا
سَلَامٌ عَلَيْكَ يَا شَهِيدَ الْاِسْلَامِ
سَلَامٌ عَلَيْكَ بِمَا صَبَرْتَ فَنِعْمَ عُقْبَى الدَّارِ

سیف اللہ خالد رضی اللہ عنہ میدان جنگ میں

جنگ کا آٹھواں مرحلہ

حضرت خالد بن ولیدؓ دین اسلام کے وہ جرنیل ہیں جنہوں نے تاریخ اسلام اور تاریخ عالم پر ان مٹ
نقوش ثبت کر کے چھوڑے ہیں اور جنہوں نے ارض عالم اور جریدہ عالم پر وہ نشانات بطور ”ماثر تاریخی“
رکھ دیئے ہیں کہ مرور ایام کے باوجود وہ آثار اب تک موجود ہیں اور انشاء اللہ قیامت تک باقی رہیں گے۔
سیف اللہ خالدؓ کے حوالہ سے زمین کے سینکڑوں ایسے مقامات ہیں جو انہی کے نام سے جانے اور پہچانے
جاتے ہیں سر زمین حجاز ہو یا سر زمین شام، مصر ہو یا صعید مصر، دیار بکر ہو یا ارض عراق، فارس کے کوہ و دامن
ہوں یا جزیرہ یمن، ہر خطہ اور زمین کا حصہ پکار پکار کر یہ اعلان کر رہا ہے کہ ہاں خالد اس طرف سے
فاتحانہ انداز سے گزرے ہیں اور یہ ان کے کارنامے ہیں۔

اسلام کے اس شہزادے نے سو سے زیادہ جنگیں اسلام کی سر بلندی کے لئے لڑی ہیں آپ بھری
سے پوچھے پھر اور کہ تدمر سے معلوم کیجئے پھر دمشق کے کھلے میدانوں سے سوال کیجئے، اجنادین کے
قیامت خیز معرکوں پر نظر ڈالیئے، اور شحور اور قلعہ ابو القدس کو بھی نہ بھولئے عوام اور قنسرین کی طرف
جائیئے حمص اور بعلبک کو ذرا دیکھئے۔ قیامت کبریٰ کی نظیر معرکہ یرموک کو پڑھئے، بیت المقدس اور
قیساریہ کی جنگوں کو یاد کیجئے، قلعہ حلب اور مرکز شام انطاکیہ اور پھر آس پاس قبائلی دروں کی سیر کیجئے، آ

پ کو یہ مقامات بتادیں گے کہ ہاں خالد کو ہم جانتے ہیں جن کی گرجدار آواز اور قیامت برپا کرنے والے حملوں سے اب تک ہم لرزہ براندام ہیں۔ پھر آپ مصر کی طرف خالد کے کارناموں کے پیچھے پیچھے چلئے، جی ہاں! قصر شمع اور مریوط ضرور آپ کی راہنمائی کریگا کچھ دیر کے لئے آپ اسکندر یہ بھی رکئے اور دمیاط بھی ٹھہر جائیے یہ دونوں تاریخی شہر آپ کو خالد کی تاریخ پڑھا دیں گے۔ تینس اور مرج رغبان سے بھی جلدی نہ جائیے گا مرج اور رغبان آپ کو وہ سلاخیں دکھائے گا جس کے پیچھے حضرت خالد نے قید اور گرفتاری کے اوقات گزارے ہیں قلعہ راس العین اور میا قارقین کا کھلا میدان بھی آپ کو اس شیر اسلام کے دلیرانہ حملوں کی کچھ جھلکی دکھا دے گا۔ قلعہ آمد میں حضرت خالد کی آمد اور جبل جودی میں اس مرد مجاہد کے مجاہدانہ کارنامے آپ سے پوشیدہ نہیں رہیں گے۔ حصن لغوب کے مضبوط حصاروں اور قلعہ خلاط کی مضبوط دیواروں سے سوال کیجئے تو وہ صاف لفظوں میں کہہ دیں گی کہ وہاں خالد کے گھوڑوں کے ٹاپوں سے یہاں آگ کی چنگاریاں اٹھ رہی تھیں اور وہ دشمن کو روندتا ہوا آگے بڑھ رہا تھا۔ قلعہ بھنساء سے دیر تک معلومات دریافت کیجئے، وہ تین سال تک خالد کی گھسان کی جنگوں کا نقشہ صاف انداز سے پیش کر دے گا اور ایسے معلومات سے آپ کو نوازے گا کہ جس کے سننے سے آپ کے رونگھٹے کھڑے ہو جائیں گے۔ دیر سح اور مرج دھشور میں یہ معلوم کریں کہ خالد کے بیٹے سلیمان کی قبر کہاں ہے اور پھر خالد نے اپنے شہید بیٹے کا کیسا بدلہ لیا؟ قلعہ اھناس شہر اہریت اور بحر یوسفی سے اگر معلومات لوگے تو وہ تھوک کے حساب سے آپ کو خالد کی قربانیوں کا تذکرہ دیر تک کر دیں گے۔ ذرا ادھر آئیے اور مخرکہ بطاح و ظفر کا نظارہ کیجئے کہ خالد خدائی طوفان بن کر مرتدین کے خلاف کیسے آگے بڑھ رہے ہیں، بنو تمیم، قبیلہ عبس و ذبیان، بنو فزازہ اور بنو اسد سے معلوم کیجئے تو وہ خالد کی عظیم جنگوں کی داستانیں سنا دیں گے، بنو حنیفہ اور جنگ یمامہ کو ضرور پڑھئے آپ کو وہاں کا ہر درو دیوار بتا دیں گی کہ ہاں وہ خالد ہی تھا جس کے تذکرے اور اوراق نہیں، تاریخ نہیں، زبانیں نہیں بلکہ دشت و بیاباں، صحراء اور درے پہاڑ اور کھلے میدان اب تک کر رہے ہیں کہ وہ شیر خدا تو ہر موقع پر موت کو تلاش کرتا تھا لیکن موت اس سے بھاگتی تھی بالآخر جب چار پائی پر لیٹے لیٹے موت آئی تو فرمانے لگے کہ میں نے سو سے زیادہ جنگوں میں اس غرض سے حصہ لیا کہ میں شہید ہو جاؤں، میرے جسم میں ایک

بالشت جگہ ایسی نہیں جس پر تیر و تلوار کا زخم نہ ہو لیکن آج میں اپنی طبعی موت پر مر رہا ہوں۔ فَلَا نَأْمَتْ
أَعْيُنُ الْجُبْنَاءِ۔ یعنی خدا کرے بزدلوں کی اک آنکھیں کھل جائیں۔

القصة: جب حضرت عبداللہ بن رواحہؓ شہید ہو گئے اور جھنڈا آپ کے ہاتھ سے زمین پر گرا تو
حضرت ثابت بن اقرمؓ نے فوراً جھنڈا ہاتھ میں لے لیا اور فرمایا اے مسلمانو! حضور اکرم ﷺ کے
ارشاد کے مطابق اب اپنا امیر لکھیں خود مقرر کر لو مسلمانوں نے جواب دیا کہ ہم سب اس پر راضی
ہیں کہ اب امارت آپ ہی سنبھال لیں اور جھنڈا اپنے پاس رکھ لیں، آپ نے فرمایا کہ میں نے جھنڈا
اپنے لئے نہیں اٹھایا ہے اور میں امیر بننے کے لئے مناسب نہیں ہوں، چنانچہ انہوں نے جھنڈا حضرت
خالدؓ پر پیش کیا کہ آپ امیر بن جائیں حضرت خالدؓ چونکہ اس وقت نو مسلم تھے کیونکہ آپ صفر ۸ھ میں
اسلام لائے تھے اور غزوہ موتہ میں تین ماہ بعد یعنی جمادی الاول ۸ھ میں شریک ہوئے تھے اس
لئے آپ نے معذرت کی اور فرمایا کہ آپ خود امیر بنیں کیونکہ آپ قدیم الاسلام ہیں اور بدر اور اس
کے علاوہ حضور اکرم ﷺ کے ساتھ غزوات میں شریک رہے ہیں۔ حضرت ثابت بن اقرمؓ نے
جب انکار کیا تو پھر سارے مسلمان اس پر راضی اور خوش ہو گئے کہ حضرت خالدؓ امیر بن جائیں،
چنانچہ خالدؓ نے جھنڈا ہاتھ میں لے لیا اور حضور ﷺ نے مسجد نبوی میں منبر نبوی سے میدان جنگ کو
دیکھ کر فرمایا:

”أَخَذَ الرَّايَةَ زَيْدٌ فَأَصِيبَ ثُمَّ أَخَذَهَا جَعْفَرٌ فَأَصِيبَ ثُمَّ أَخَذَهَا ابْنُ

رَوَاحَةَ فَأَصِيبَ وَعَيْنَاهُ تَذُرُ فَإِنْ أَخَذَ الرَّايَةَ سَيْفٌ مِنْ سَيْوفِ اللَّهِ

حَتَّى فَتَحَ اللَّهُ عَلَيْهِمْ“

ترجمہ: زید نے جنگی جھنڈا اٹھالیا تو وہ شہید ہو گئے، پھر جعفر نے اٹھالیا وہ بھی شہید ہو گئے، پھر
ابن رواحہ نے اٹھالیا وہ بھی شہید ہو گئے، آپ کی دونوں آنکھوں سے آنسو بہ رہے تھے پھر آپ نے
فرمایا کہ جھنڈا اللہ کی تلواروں میں سے ایک تلوار (یعنی خالدؓ) نے اٹھالیا تو اللہ تعالیٰ نے کفار پر ان
کو فتح عطا کی، ایک روایت میں یہ الفاظ ہیں: ”اللهم انه سيف من سيوفك انت تنصره“
مولائے کریم! خالد تیری تلواروں میں سے ایک تلوار ہے تو ان کی مدد فرمائے گا، ایک روایت میں ہے

کہ جب خالدؓ نے جھنڈا اٹھایا تو حضور ﷺ نے فرمایا ”الان حمى الوطيس“ اب گھسان کی جنگ میں تیزی اور گرمی آگئی، حضرت خالدؓ نے جھنڈا سنبھالا تو سب سے پہلے آپ نے جنگی نقشہ تبدیل کر دیا، میمنہ کو میسرہ اور میسرہ کو میمنہ کر دیا، مقدمہ الجیش اور ساقہ میں تبدیلی کی، جب کفار نے دیکھا کہ ہر محاذ پر نئے لوگ آگئے تو سمجھنے لگے کہ مسلمانوں کو نئے ملک پہنچ گئی اس سے وہ گھبرا گئے اور بھاگ گئے، مسلمانوں نے حضرت خالدؓ کی قیادت میں شدید جنگ لڑی حتیٰ کہ رومیوں کو پیچھے ہٹنا پڑا حضرت خالدؓ خود فرماتے ہیں کہ جنگ موتہ میں لڑتے لڑتے میرے ہاتھ میں نو تلواریں ٹوٹ گئیں صرف ایک یعنی تلوار تھی جو میرے ہاتھ میں آخر تک باقی رہی، حضرت خالدؓ دشمن سے لڑتے بھی تھے اور اپنے مجاہدین ساتھیوں کو کفار کے زرعے سے نکالتے بھی تھے اگر یہ حکمت عملی آپؐ نہ اپناتے تو بہت خطرہ تھا کہ مجاہدین کی پوری جماعت یا شہید ہو جاتی اور یا گرفتار ہوتی اس طرح حضرت خالدؓ نے بچاؤ اور دفاع کی جنگ لڑ کر فتح حاصل کی، ادھر رومیوں نے بھی لڑتے لڑتے پیچھے ہٹنے کو ترجیح دی البتہ ان کے بے انتہاء لوگ مارے گئے اور وہ ناکام ہو کر واپس لوٹ گئے۔ علامہ واقدی کے مطابق رومیوں نے بھاری جانی نقصان اٹھایا اور بھاگ گئے حضرت خالدؓ اور مسلمانوں کی اسی دفاعی حکمت عملی کو دیکھ کر بعض مسلمانوں نے مدینہ منورہ میں مجاہدین کی اس جماعت کو ”یا فرار“ یعنی اے بھاگنے والو! کا نام دیا جس پر حضور ﷺ نے فرمایا ”لَيْسُوا بِفِرَارٍ وَلَكِنَّهُمْ كُرَارٌ اِنْشَاءُ اللّٰهِ“ یعنی یہ بھاگنے والے نہیں بلکہ بار بار حملہ کرنے والے ہیں انشاء اللہ۔ ایک روایت میں ہے کہ مجاہدین کے بعض افراد تو مدینہ میں آ کر گھروں میں روپوش ہو کر بیٹھ گئے اور فرمانے لگے: ”نحن الفرارون“ ہم تو بھاگنے والے بن گئے، حضور ﷺ نے فرمایا: ”لَا بَلَّ اَنْتُمْ الْعَكَارُونَ“ نہیں نہیں بلکہ تم تو بار بار حملہ کرنے والوں میں سے ہو۔ بہر حال حضورؐ نے اس معرکے کے متعلق یہ فیصلہ فرمایا کہ اس میں شکست نہیں بلکہ فتح حاصل ہوئی ہے اور اس کے مجاہدین بھاگنے والے نہیں بلکہ حملہ کرنے والے ہیں ”ففتح الله عليهم“ کے الفاظ سے ظاہر ہے کہ یہ فاتحانہ جنگ تھی نہ کہ ہزیمت اٹھانے والی۔ لہذا ہر مسلمان کو چاہئے کہ اس کو عظیم فتح قرار دے، یہ تھا اس جنگ کا مختصر سا خاکہ اور یہ تھا حضرت خالدؓ کا پہلا کارنامہ جو اسلام قبول کرنے کے بعد صرف تین ماہ بعد پیش آیا تو ہر مسلمان کو چاہئے کہ وہ دین قبول کرنے کے

بعد دین کا مجاہد بنے نہ یہ کہ ساٹھ سال تک بیٹھا رہے اور کہتا رہے کہ میں ابھی ایمان بنانے کے مرحلے میں ہوں گھر میں بیٹھنا اور جہاد نہ کرنا تو موجب نقصان ایمان ہے جہاد کرنے سے ایمان بنتا ہے جہاد کے چھوڑنے سے کہاں ایمان بنے گا؟ سچ ہے۔

خَلَقَ اللَّهُ لِلْخُرُوبِ رِجَالًا

وَرِجَالًا لِقَضَعَةٍ وَتَسْرِيدٍ

اللہ نے بعض لوگوں کو جہاد کرنے کے لئے پیدا کیا ہے اور بعض کو شریک اور قورے کھانے کے لئے۔

مِنْ عَهْدِ عَادٍ كَانِ مَعْرُوفًا لَنَا

اِسْرَائِلَ الْمُلُوكِ وَقَتْلَهَا وَقِتْلَانَا

بادشاہوں سے لڑنا اور انہیں قید و قتل کرنا قدیم زمانہ سے ہمارے جانے پہچانے کا رونا ہے۔

بس رہے تھے یہیں سلجوق بھی تورانی بھی

اہل چین چین میں ایران میں ساسانی بھی

اسی معمورے میں آباد تھے یونانی بھی

اسی دنیا میں یہودی بھی تھے نصرانی بھی

پر تیرے نام پہ تلوار اٹھائی کس نے؟

بات جو بگڑی ہوئی تھی وہ بنانی کس نے؟

تھے ہمیں ایک ترے معرکہ آراؤں میں

خسکیوں میں کبھی لڑتے کبھی دریاؤں میں

دیں آذانیں کبھی یورپ کے کلیساؤں میں

کبھی افریقہ کے پتے ہوئے صحراؤں میں

شان آنکھوں میں نہ چھتی تھی دنیا داروں کی

کلمہ پڑھتے تھے ہم چھاؤں میں تلواروں کی

ہم جو جیتے تھے تو جنگوں کی مصیبت کے لئے

اور مرتے تھے تیرے نام کی عظمت کے لئے

تھی نہ کچھ تیغ زنی اپنی حکومت کے لئے
سربکف پھرتے تھے کیا دہریوں میں دولت کے لئے؟

قوم اپنی جو زرومالی جہاں پر مرتی
بت فروشی کے عوض بت شکنی کیوں کرتی؟

ٹل نہ سکتے تھے اگر جنگ میں اڑ جاتے تھے
پاؤں شیروں کے بھی میدان سے اکھڑ جاتے تھے

تجھ سے سرکش ہوا کوئی تو بگڑ جاتے تھے
تیغ کیا چیز ہے ہم تو پ سے لڑ جاتے تھے

نقش توحید کا ہر دل پہ بٹھایا ہم نے
زیر خنجر بھی یہ پیغام سنایا ہم نے

تو ہی کہہ دے کہ اکھاڑا درخیر کس نے؟
شہر قیصر کا جو تھا اس کو کیا سر کس نے؟

توڑے مخلوق خدا وندوں کے پیکر کس نے؟
کاٹ کر رکھ دیئے کفار کے لشکر کس نے؟

کس نے ٹھنڈا کیا آتش کدہ ایران کو؟
کس نے پھر زندہ کیا تذکرہ یزدان کو؟

آگ تکبیر کی سینوں میں دبی رکھتے ہیں
زندگی مثل بلال حبشی " رکھتے ہیں

(شاعر مشرق علامہ اقبال مرحوم)

میدان موتہ میں کچھ اور معرکے

جنگ کانواں مرحلہ

① مالک بن عوف اشجعیؓ فرماتے ہیں کہ جنگ موتہ کے میدان کارزار میں ہمارا مقابلہ ایک دفعہ ان عرب مُنَصَّرہ سے ہوا جن کا تعلق بنو قضاعہ وغیرہ سے تھا ان لوگوں نے ہمارے مقابلے میں صف بندی کی، اتفاق سے ان میں ایک مشہور بہادر آدمی تھا۔ وہ کفار کی صفوں سے نکل کر مسلسل مسلمانوں پر حملے کیا کرتا تھا وہ بہترین اور عمدہ سرخ گھوڑے پر سوار تھا جس کی لگام سونے کی تھی اور اس آدمی کا پورا اسلحہ سونے کا تھا، میں دل میں مسلسل یہ سوچا کرتا تھا کہ یہ کون شخص ہے اور اس کی حیثیت کیا ہے ادھر ہمارے ہاں ایک معاون آدمی تھا جس کا تعلق قبیلہ حمیر سے تھا اور جس کے پاس کوئی اسلحہ نہیں تھا بلکہ خالی ہاتھ تھا، اچانک ہمارے ایک ساتھی نے اپنا اونٹ ذبح کیا اس حمیری نے ان سے کہا کہ بھائی اپنے اونٹ کی کھال میں سے تھوڑا سا مجھے دے دیجئے، انہوں نے دے دیا تو اس نے اس کھال کو دھوپ میں پھیلا دیا اور اس سے ایک مضبوط ڈھال بنالی اور ایک چٹان کے پیچھے اس رومی کے انتظار میں بیٹھ گیا۔ جب وہ رومی مسلمانوں پر حملہ کرنے کے لئے آگے آیا تو اچانک حمیری نے اس پر حملہ کر کے اس کے گھوڑے کے پاؤں کاٹ ڈالے اس سے گھوڑا زمین پر بیٹھ گیا اور وہ عجمی کافر اس سے نیچے گر پڑا، مسلمان نے فوراً جھپٹ کر اس کو قابو کیا اور اس کے سینے پر بیٹھ گیا اور پھر اس کو قتل کر دیا کیونکہ۔

زندگی کیفی اسی حسن عمل کا نام ہے

کفر کو نابود حق کو جاوداں کرتے چلو

② ابن غزیہ کے والد کا بیان ہے کہ میں جنگ موتہ میں شریک تھا میں نے ایک رومی کافر کو جنگ کی دعوت دی وہ جنگ کے لئے میدان میں نکل آیا میرا اور اس کا شدید معرکہ ہوا۔ دونوں طرف سے تلواریں ٹکرائیں نیزے چلے اور تیر بر سے، کچھ دیر کے بعد میں نے اس کو زیر کر کے قتل کر دیا اس کے سر پر خود یعنی لوہے کی ٹوپی تھی جس میں یا قوت کا ایک عمدہ نگینہ لگا ہوا تھا میری نظر اس نگینہ پر بھی تھی۔ پس میں نے اس کو اتار کر لے لیا، پھر جب ہم کفار کے زرنغے سے نکل کر مدینہ آگئے تو میں

نے اس نگینہ کو حضور اکرم ﷺ کی خدمت میں پیش کر دیا۔ حضور اکرم ﷺ نے بطور انعام وہ نگینہ مجھے عطا کر دیا پھر میں نے اس کو دور فاروقی میں سو دینار کے بدلے میں فروخت کر دیا اور مدینہ منورہ میں اس کے عوض کھجور کا ایک باغ خرید لیا۔

③ ابن اسحاق نے بیان کیا کہ قطبہ بن ققادہ جنگ موتہ میں شریک تھے اور مسلمانوں کے لشکر کے مہینہ پر متعین تھے انہوں نے نصاریٰ عرب یعنی عرب مقتصرہ کے ایک آدمی پر میدان موتہ میں حملہ کر دیا اس شخص کا نام رافلہ تھا اور اپنی فوج کی کمان سنبالا ہوا تھا دیر تک لڑائی کے کرتب دکھانے کے بعد مسلمان نے اس کو قتل کر دیا اور پھر یہ اشعار بطور فخر کہہ دیئے۔

طَعْنَتْ رَافِلَةَ ابْنَ الْأَرَاشِ

بِرُمْحٍ مَضَى فِيهِ ثُمَّ انْحَطَمَ

میں نے رافلہ بن الاراش کو ایسا نیزہ مارا جو اس میں گھستا ہوا چلا گیا اور پھر ٹوٹ گیا۔

ضَرَبْتُ عَلِيَّ جِيدَهُ ضَرْبَةً

فَمَالَ كَمَا مَالَ عُصْنُ السَّلْمِ

میں نے جب اس کی گردن پر ایک کاری ضرب لگائی تو وہ کٹ کر ایسی گری جیسے درخت سلم کی شاخ گرتی ہے۔

وَسُقْنَا نِسَاءَ بَنِي عَمِيهِ

غَدَاةَ رَفُوقَيْنِ سَوَاقِ النَّعْمِ

اور ان کی چچازاد بھائی کی عورتوں کو ہم نے غلامی کی حالت میں صبح صبح ایسا ہنکا دیا جیسا جانوروں کو ہنکایا جاتا ہے۔

نوٹ: اس شعر سے پتہ چلتا ہے کہ مسلمان جنگ موتہ میں فتیاب ہوئے تھے تب ہی تو کفار کی عورتوں اور بچوں کو قیدی بنا کر مسلمان اپنے ساتھ لے گئے تھے سچ ہے۔

خَلَقَ اللَّهُ لِلْحُرُوبِ رِجَالًا

وَرِجَالًا لِقِصْعَةٍ وَثَرِيدٍ

اللہ نے بعض لوگوں کو جہاد کرنے کے لئے پیدا کیا ہے اور بعض کو شریدا اور قورمے کھانے کے لئے۔

مِنْ عَهْدِ عَادٍ كَانَتْ مَعْرُوفًا لَنَا

أَسْرُ الْمُلُوكِ وَقَتْلُهَا وَقِتْلُهَا

بادشاہوں سے لڑنا اور انہیں قید و قتل کرنا قدیم زمانہ سے ہمارے جانے پہچانے کا رنامے ہیں۔

”جہان دیدہ“

جسٹس مولانا محمد تقی عثمانی مدظلہ العالی اپنی پرکشش تالیف ”جہان دیدہ“ میں میدان موتہ اور شہداء کی قبور کے متعلق تحریر کیا، فرماتے ہیں:

”واقعات کتابوں میں پڑھے ہوئے تھے اور آج وہی میدان گنہگار نگاہوں کے سامنے تھا جہاں صحابہؓ نے اپنے مقدس خون سے جانبازی اور فداکاری کی یہ تاریخ لکھی تھی تصور کی نگاہیں اس میدان کے مختلف گوشوں میں اس معرکہ رست و خیز کے مختلف مناظر دیکھتی رہیں جس نے ان حضرات صحابہؓ کو فرشتوں سے بلند مقام عطا فرمایا۔

مقام بندگی دیگر مقام عاشقی دیگر

زنوری سجدہ می خواہی زخا کی بیش ازاں خواہی

ابھی ذہن ان تصورات میں گم تھا کہ اس میدان کے مقامی مجاور نے ایک جگہ کی طرف اشارہ کرتے ہوئے کہا یہ زید بن حارثہؓ کا مقام شہادت ہے، یہاں چند فٹ اونچا ایک پتھروں کا بنا ہوا ستون نصب تھا اور اس پر دھندلے حروف میں لکھی ہوئی یہ عبارت پڑھی جاسکتی ہے۔

ہنا استشهد زید بن حارثہؓ (حضرت زید بن حارثہؓ اس مقام پر شہید ہوئے) اسی سے کچھ فاصلے پر حضرت عبداللہ بن رواحہؓ کا مقام شہادت بیان کیا جاتا ہے وہاں پر اسی قسم کا ایک ستون کھڑا ہوا ہے مجاور نے بتایا کہ یہاں سے جنوب میں تقریباً ایک کلومیٹر کے فاصلے پر میدان کے بیچ و بیچ ایک جگہ ہے جس کے بارے میں مشہور یہ ہے کہ جعفر طیارؓ وہاں شہید ہوئے تھے اس جگہ زیر زمین ایک سرنگ سی بنی ہوئی ہے، مجاور کے کہنے کے مطابق کسی زمانے میں یہاں یہ بات مشہور تھی کہ اس سرنگ سے خوشبو آتی ہے، کوئی شخص اس کی تحقیق کے لئے اندر داخل ہوا لیکن پھر واپس نہ آسکا۔ واللہ سبحانہ اعلم۔

حضرت زید بن حارثہؓ، حضرت جعفر طیارؓ اور حضرت عبداللہ بن رواحہؓ کے مزارات اس میدان سے کافی فاصلے پر ایک بستی میں واقع ہیں اس بستی کا نام غالباً انہی مزارات کی وجہ سے ”مزار“ مشہور ہے۔ چنانچہ ہم لوگ میدان موتہ سے اس بستی کی طرف روانہ ہوئے سب سے پہلے حضرت زید بن حارثہؓ کے مزار پر حاضری دی اور سلام عرض کرنے کے کی سعادت حاصل ہوئی (جہان دیدہ، ص: ۳۳۳) حضرت مولانا محمد تقی عثمانی صاحب اپنی کتاب میں مزید لکھتے ہیں کہ حضرت زید بن حارثہؓ کے مزار مبارک کے ساتھ ایک عالیشان مسجد بنی ہوئی ہے، ہم نے نماز ظہر اسی مسجد میں ادا کی یہاں سے کچھ فاصلے پر حضرت عبداللہ بن رواحہؓ کا مزار تھا وہاں بھی حاضری ہوئی۔ (جہان دیدہ، ص: ۳۳۹)

مدینہ منورہ میں شہداء کی خبر کا پہنچنا

جنگ کا دسواں مرحلہ

ادھر معرکہ موتہ کا پورا نقشہ حضورؐ کے سامنے تھا جیسا کہ پہلے لکھا جا چکا ہے بلکہ مدینہ میں معرکہ موتہ کی خبر لانے والے صحابی کی جب حضورؐ سے ملاقات ہوئی تو حضورؐ نے ان سے فرمایا کہ اگر تم چاہو تو موتہ کی جنگ کے احوال مجھے بیان کر کے بتادو، اور اگر چاہو تو میں تجھے بتا دوں؟ صحابی نے عرض کیا کہ آپ بتادیں، حضورؐ نے جب ساری تفصیل کے ساتھ ان کو احوال بتادیئے تو انہوں نے کہا کہ اس پروردگار کی قسم! جس نے آپ کو سچا نبی بنا کر بھیجا ہے آپ نے اس واقعہ کو اس طرح بیان کیا کہ ایک حرف بھی باقی نہیں رہا جو کچھ آپ نے بتادیا بالکل اسی طرح سب کچھ ہو، حضورؐ نے فرمایا کہ میرے رب نے زمین کو اٹھا کر میرے سامنے کر دیا تو میں نے اس کے پورے معرکہ کو دیکھا۔

① حضرت جعفرؓ کی زوجہ محترمہ حضرت اسماء بنت عمیش کا بیان ہے کہ جس دن جنگ موتہ میں جعفرؓ اور ان کے ساتھی شہید ہو گئے تھے اس دن میں نے صبح صبح کافی کھانا تیار کیا تھا مجھے ان شہداء کی اطلاع نہیں تھی، میں نے اپنے بچوں کو جمع کیا ان کے کپڑے صاف کر کے چہرے دھولے اور ان کے سر میں تیل ڈال کر خوب تیار کیا کہ اتنے میں رسول اللہؐ ہمارے گھر تشریف لائے اور فرمانے لگے کہ اے اسماء! جعفر کے بیٹے کہاں ہیں؟ میں ان سب بچوں کو حضورؐ کے پاس لے آئی حضورؐ نے ان کو گود میں لے کر سینہ سے لگایا پھر ان کو سونگھا، پھر بے اختیار آپؐ کی آنکھوں سے آنسو جاری

ہوئے اور آپ رونے لگے میں نے کہا یا رسول اللہ! شاید جعفر کے متعلق آپ کو کوئی خبر پہنچی ہے؟ حضور نے فرمایا ہاں آج وہ شہید ہو گئے۔ یہ سن کر میں کھڑی ہو گئی اور چیخ چیخ کر رونے لگی اور کچھ دیگر عورتوں کو میں نے اطلاع کی تاکہ وہ بھی آجائیں۔ حضور نے فرمایا اے اسماء! زبان سے کوئی نامناسب بات نہ کہو اور نہ سینہ کو بلی کرو اس کے بعد حضور نے اپنی صاحبزادی فاطمہ الزہراء کے ہاں تشریف لے گئے تو وہ فرمانے لگیں: ”واعماہ“ ہائے میرا چچا ہائے میرا چچا۔ حضور نے فرمایا: ”علی مثل جعفر فلتبک الباسکیۃ“ جعفر جیسے شخص پر رونے والی کو رونا ہی چاہئے، پھر حضور نے فرمایا کہ جعفر کے گھر والوں کے لئے کھانے کا انتظام کرو کیونکہ وہ آج بہت مشغول ہیں۔

② حضرت جعفر کے صاحبزادے حضرت عبداللہ بن جعفر کا بیان ہے کہ مجھے خوب یاد ہے کہ جب حضور ہمارے ہاں تشریف لائے اور میری امی جان کو میرے ابا جان کی شہادت کی خبر سنائی، اس وقت حضور میرے اور میرے بھائی کے سر پر رحمت و شفقت کا ہاتھ پھیر رہے تھے میں دیکھ رہا تھا کہ حضور کی مبارک آنکھوں سے مسلسل آنسو جاری تھے جو آپ کی داڑھی مبارک سے نیچے گر رہے تھے، پھر آپ نے ہمارے ہاں اس طرح دعا فرمائی۔ ”مولائے کریم! جعفر شہادت کا بہترین ثواب لے کر تیرے پاس آیا ہے، اے اللہ! ان کے پسماندگان کی تو ہی بہتر خبر گیری فرما“ اس کے بعد آپ نے فرمایا: اے اسماء! کیا تجھے ایک خوشخبری نہ سناؤں؟ اسماء نے عرض کیا میرے ماں باپ آپ پر قربان ہوں ضرور سنائیں، حضور نے فرمایا کہ اللہ تعالیٰ نے جعفر کو دو پر عطا کئے ہیں جس سے وہ جنت میں جہاں چاہتے ہیں اڑ کر جاتے ہیں۔ اسماء نے عرض کیا یا رسول اللہ! میرے ماں باپ آپ پر قربان ہوں آپ یہ بات عام صحابہ کو بھی بتا دیجئے، چنانچہ حضور ہمارے ہاں سے اٹھ کھڑے ہوئے اور میرا ہاتھ پکڑ کر میرے سر پر دست شفقت پھیرا اور خود منبر پر چڑھ کر بیٹھ گئے اور مجھے منبر کے ایک زینہ نیچے اپنے سامنے بٹھا دیا آپ کے چہرہ انور پر غم کے آثار نمایاں تھے اور آپ نے صحابہ سے اس طرح کلام فرمایا: ”لوگو! سن لو جنگ موتہ میں جب جعفر شہید ہو گئے تو اللہ تعالیٰ نے ان کو دو پر عطا کئے جس سے وہ اڑ رہے ہیں۔“ اس کے بعد حضور منبر سے نیچے اتر گئے اور مجھے اپنے ہاں لے گئے اور میرے بھائی اور گھر والوں کو بلایا اور پھر ہمیں عمدہ کھانا کھلایا ہم تین دن

حضور ﷺ کے ہاں ٹھہرے رہے حضور ﷺ جس زوجہ محترمہ کے گھر تشریف لے جاتے ہم بھی وہاں چلتے یہاں تک کہ تین دن کے بعد ہم اپنے گھر واپس لوٹ آئے۔

③ ام المومنین حضرت عائشہ عظمیٰ ہیں کہ جب حضور ﷺ تک زید بن حارثہ اور جعفر اور عبد اللہ بن رواحہ کی موت اور شہادت کی خبر پہنچی تو آپ ﷺ مسجد نبوی میں بیٹھ گئے اور غم کے آثار آپ کے چہرہ انور پر نمایاں تھے، میں گھر کے دروازہ کے شکاف سے دیکھ رہی تھی کہ ایک آدمی حضور ﷺ کے پاس آئے اور کہنے لگے کہ جعفرؓ کی عورتیں رو رہی ہیں، حضور ﷺ نے فرمایا کہ جا کر ان کو چیخنے چلانے سے روک دو، وہ آدمی گیا اور پھر آ گیا کہ وہ عورتیں میری بات نہیں مان رہی حضور ﷺ نے فرمایا جا کر ان کو روک دو، وہ آدمی تیسری دفعہ حضور ﷺ کے پاس آ گیا اور کہنے لگا کہ وہ عورتیں مجھ پر غالب آ گئیں اور باز نہیں آرہی ہیں، میرے خیال میں حضور ﷺ نے اس شخص سے فرمایا کہ جاؤ اور ان کے مونہوں میں مٹی ڈال دو، میں نے کہا: اے شخص! اللہ تعالیٰ تیری ناک خاک آلود کرے نہ تم حضور ﷺ کے حکم کو منوا سکتے ہو اور نہ حضور ﷺ کو مشقت میں ڈالنے سے باز آتے ہو، بلکہ ہر دفعہ آ کر اطلاع کرتے ہو جس سے حضور ﷺ مزید پریشان ہو جاتے ہیں۔ (مشکوٰۃ، ص: ۱۵۲)

ان واقعات سے یہ بات بخوبی معلوم ہوتی ہے کہ طبعی طور پر اگر کوئی آدمی بغیر شور اور بغیر جزع فزع کے کسی شہید پر روتا ہے تو یہ منع نہیں ہے اور اگر کوئی صبر کرتا ہے تو بھی اچھا ہے۔

اس موقع پر صحابہ نے جنگ موتہ کے شہداء کے حق میں مرثیہ کے اشعار بھی پڑھے ہیں۔ چنانچہ خود حضرت اسماء بنت عمیس نے اپنے محترم شوہر حضرت جعفرؓ کے متعلق لمبا قصیدہ پڑھا ہے جس کے دو شعر یہ ہیں۔

فَالَيْتُ لَا تَنفَكُ نَفْسِي حَزِينَةً

عَلَيْكَ وَلَا يَنْفَكُ جِلْدِي أَغْبَرًا

میں نے یہ قسم کھائی ہے کہ میں ہمیشہ تیری وجہ سے غمگین رہوں گی اور میرا جسم ہمیشہ غبار آلود رہے گا۔

فَلَيْتَهُ عَيْنَا مَنْ رَأَى مِثْلَهُ فَتَى

أَكْرَمًا أَحْمَى فِي الْهَيَاجِ وَأَصْبَرًا

اللہ تعالیٰ کے لئے اس شخص کی خیر کثیر ہو جس کی آنکھوں نے جعفر رضی اللہ عنہ جیسے جنگوں میں حملہ آور صابر اور حامی دین شخص کو دیکھا،

لشکر اسلام کے ایک اور شاعر نے جنگ موتہ سے واپسی پر ان تینوں امراء اور شہداء کا اس طرح مرثیہ پڑھا۔

كَفَى حُزْنَا اِنِّي رَجَعْتُ وَجَعْفَرُ

وَزَيْدٌ وَعَبْدُ اللّٰهِ فِي رَمْسِ اَقْبَرُ

میرے لئے یہ غم کافی ہے کہ میں واپس زندہ لوٹ کر آیا اور جعفر اور زید اور عبد اللہ خالی قبروں میں پڑے رہ گئے۔

قَضَوْنَا حُبَّهُمْ لَمَّا مَضُوا لِسَبِيلِهِمْ

وَحُلْفَتُ لِبُيُوتِ مَعَ الْمُتَغَيَّرِ

انہوں نے اپنا مقصود اس وقت پالیا جبکہ وہ شہید ہو گئے اور میں پیچھے رہنے والوں کے ساتھ مصائب جھیلنے کے لئے رہ گیا۔

غزوہ موتہ کے شہداء

یہ امر معجزہ سے کم نہیں کہ تین ہزار کی قلیل عدد کا لشکر جو تھکا ماندہ تھا، دو روز راز کا سفر کر چکا تھا بالکل دشمن کے بیچ میں نا آشنا علاقوں میں داخل ہو چکا تھا، پھر دو لاکھ جنگجو کفار کے نرغے میں بھی آچکا تھا پھر مقابلہ بھی صف بندی کے ساتھ تھا، میدان مبارزہ میں باقاعدہ بلا بلا کر مقابلہ ہوتا تھا گھمسان کارن پڑ چکا تھا اور پھر بھی صحابہ کرام رضی اللہ عنہم میں سے صرف بارہ آدمی شہید ہو چکے تھے، جبکہ مد مقابل کفار سے ایک جم غفیر مارا جا چکا تھا، دوسرے شاہینوں کی بات چھوڑ دیں صرف حضرت خالد سیف اللہ کے ہاتھ میں نو تلواریں ٹوٹ چکی تھیں، آخر سخت لڑائی تھی تب ہی نو تلواریں ٹوٹیں، بس اس میں یہی کہہ سکتے ہیں جو اللہ کا فرمان ہے: "كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللّٰهِ." "بسا اوقات ایک چھوٹی جماعت اللہ کے حکم سے بڑی جماعت پر غالب آجاتی ہے ہاں واقعی ایسا ہی ہے اور ایسا ہوا اور ایسا ہوگا، تین ہزار اور دو لاکھ، آخر تناسب کیا ہے؟ بہر حال جن نفوس قدسیہ نے دین اسلام کے لئے جان کی بازی لگائی اور شہید ہو

گئے ان کے نام یہ ہیں، مہاجرین میں سے چار ہیں یعنی (۱) حضرت عبداللہ بن جعفرؓ (۲) حضرت زید بن حارثہؓ (۳) حضرت مسعود بن اسودؓ (۴) اور حضرت وہب بن سعدؓ ان کے علاوہ باقی آٹھ کا تعلق انصار سے تھا جن کے نام یہ ہیں: (۵) حضرت عبداللہ بن رواحہؓ (۶) حضرت عبادہ بن قیسؓ (۷) حضرت حارث بن نعمانؓ (۸) حضرت سراقہ بن عمروؓ (۹) حضرت ابولکلبؓ (۱۰) حضرت جبر بن عمروؓ (۱۱) حضرت عمرو بن سعدؓ (۱۲) اور حضرت عامر بن سعدؓ۔

رضوان اللہ تعالیٰ علیہم وعلیٰ جمیع الشهداء الیٰ یوم القیامۃ .

سلام علیکم یا شهداء الاسلام ویا اخیار المسلمین والاسلام ویا احباء

سید الانام سلام علیکم سلام علیکم بما صبرتم فنعم عقبی الدار .

وصلی اللہ تعالیٰ علیٰ خیر خلقہ ونبیہ و صفیہ و صفوۃ بریہ ورسولہ محمد

وعلیٰ الہ وصحبہ اجمعین برحمتک یا ارحم الرحمین .

(حضرت مولانا) فضل محمد بن نور محمد یوسف زئی

استاذ جامعہ علوم اسلامیہ علامہ بنوری ٹاؤن کراچی

۱۳ ستمبر ۱۹۹۶ء

چوتھے شعر کے تغیر کے ساتھ شاعرِ مشرق کا ترانہ

چین و عرب ہمارا ، ہندوستان ہمارا
 مسلم ہیں ہم ، وطن ہے سارا جہاں ہمارا
 توحید کی امانت سینوں میں ہے ہمارے
 آسان نہیں مٹانا نام و نشاں ہمارا
 دنیا کے بُت کدوں میں پہلا وہ گھر خدا کا
 ہم اس کے پاسباں ہیں وہ پاسباں ہمارا
 تیغوں کے سائیوں میں چل کر جواں ہوئے ہم
 خنجرِ بلائ کا ہے قومی نشاں ہمارا
 مغرب کی وادیوں میں گونجی اذناں ہماری
 تھمتا نہ تھا کسی سے سیل رواں ہمارا
 باطل سے دبنے والے اے آسماں نہیں ہم
 سو بار کرچکا ہے تو امتحان ہمارا
 اے گلستانِ اندلس! وہ دن بھی یاد ہیں تجھ کو
 تھا تیری ڈالیوں میں جب آشیاں ہمارا
 اے موجِ دجلہ تو بھی پہچانتی ہے ہم کو
 اب تک ہے تیرا دریا افسانہ خواں ہمارا
 سالارِ کارواں ہے میرِ حجازِ اپنا
 اس نام سے ہے باقی آرامِ جہاں ہمارا